

পঢ়ক আৰু হাঁহক

অসমৰ অন্যতম ব্যঙ্গাত্মক বাতৰিলোচনী



ভাষ্কটকট

ষষ্ঠদশ বছৰৰ আগষ্ট সংখ্যা, ২০০৮



বেবেৰিবাং কবিতা চ'ৰা

বস বচনা

চেঙাতেল মৰা খবৰ

মইনা-মইনীৰ চ'ৰা

আৰু বহুতো



মূল্য : ১০.০০ টকা



সম্পাদকৰ ভূৰূকা


বস্তুৰ দাম বাঢ়িছে



হে ডাঙৰীয়া সকল,

বস্তুৰ দাম বাঢ়িছে। চাউল, দালি, আটা যাক কোৱা হয় খাদ্য সম্ভাৰ। আজিকালি মোৰ আৰু মোৰ পৰিয়ালৰ বাবে সিবোৰ দুঃসাধ্য হৈ পৰিছে! আপোনাৰসবে হয়তু ক'ব চাইল-দালি কিনিব নোৱাৰা যদি পাউৰুটি, আপেল, কণী, জাহাজীকল খোৱাৰ কথা, যিটো মোৰ বাবে সপোনতেহে সম্ভৱ! হে ডাঙৰীয়া সকল; বস্তুৰ দাম বাঢ়িছে। কেৰাচিন, ডিজেল, পেট্ৰল যিবোৰক কোৱা হয় নিত্য প্ৰয়োজনীয় সামগ্ৰী- এইবোৰৰ ক্ৰয়ৰ সামথ্য মোৰ কেতিয়াবাই হেৰাল! সুলভ মূল্য দোকানত, কেতিয়াবা বাছষ্টেণ্ডত খাপ পিটি থাকোতে, কেতিয়াবা যাত্ৰা আৰম্ভণিতে গম পাওঁ কণাষ্টৰৰ মুখে- “ভাৰা বাঢ়িল, তেলৰ মূল্য বৃদ্ধি হ'ল।” হে ডাঙৰীয়া সকল' আপোনালোকৰ বাজেট উত্থাপন কৰাৰ লগে লগেই বস্তুবোৰৰ দাম বাঢ়ে কিয়? ঘাটি পূৰাবলৈনে পকেট পূৰাবলৈ! ডাঙৰীয়া সকল, শুনক! শুনক! শুনকচোন, এপলক শুনক! বস্তুবোৰৰ দাম বাঢ়িছে - ৰড্-চিমেণ্টৰ বিৰাট দাম বৃদ্ধিয়ে হাউছিং ল'নৰ মোৰ ষ্টিমেণ্টখনতে আউল লাগি গ'ল। জীৱনৰ ভাটি বয়সত কিজানি বৰষুণতে তিতি কটাব লাগিব।

হে ডাঙৰীয়া সকল; বজাৰত জুই জ্বলিছে, আমি জানো জুই নিৰ্বাপিত নহয়, জুই নুমোৱা সাহস আপোনালোকৰ নাই। ক'লা বেপাৰীটোৰ পকা অঙঠাটোতে আপোনালোকৰ অৰ্থনীতি, আপোনালোকৰ পৰিকল্পনা জ্বলাই পেলাওক নাইবা আখলত ওলোমাই থওক, আপোনাৰৰ ভিক্ৰম বাজেট। হে ডাঙৰীয়াসকল; বজাৰত জুই জ্বলিছে - আপোনাৰৰ প্ৰতিশ্ৰুতি, আপোনাৰৰ মিচিকিয়া হাঁহিটোতে আজি লেলিহান শিখাৰ অভিযাত্ৰী হ'লো মই আৰু দুকাষৰ গণতন্ত্ৰপ্ৰেমী আপোনাৰৰ অনুগত অলেখ আৰু অজস্ৰ মই! হে ডাঙৰীয়া সকল; পুনৰবাৰ কৈ থলো বস্তুৰ দাম বাঢ়িছে! বজাৰত জুই জ্বলিছে!


০১/৮/২০০৮

ধেমাজিৰ ধেমালি

বৰেৰিয়াং কৰিতা চৰ্কা

(১)

হাবুঙৰ পৰা আহিল
অভং ককাই
জপং জপংকৈ
কঢ়াৰ কানত
পৰি থাকিল
চিট্‌ভলঙা হৈ



(২)

কাৰেং চাপৰিৰ
মায়াং দদাই
নগিন আপং খাই
জবং ঘূলিত
জাবুৰ মাৰি
আছে কেঁকাই গেঁথাই।

বি. আৰ.



(৩)

সোৰণশিৰিৰ
শিলঘৰীয়াৰ মান
ক'তো জুতি নাই,
চামপৰাৰ
কলীয়াজৰাত
জিভাৰ তৃপ্তি পায়।



(৫)

জোকতলিত
জোকৰ আদা
লমালমে পাবা,
দেউঘৰীয়াত
পাভ মাছৰ
উজান চাবলৈ যাবা।

(৪)

পাভমাৰী
লেছিয়া বিলৰ
চিতল, কুঁহি মাছ,
এচকল মাথো
মুখত ভৰাই লৈ
দিবা ভাংৰা নাচ।

(৬)

বতুৰা নদীৰ
পাভ, কান্দুলিত
তেল নিদিলেও হয়,
জুইশালৰ
খৰিকাত দিলেই
টোপা-টোপে বয়।

মোৰাৰি কৰিতা চৰ্কা

(৭)

বৰপাটৰীয়া

বিস্থাই

ঢোলত চাপৰ মাৰে,

ভেহপৰাৰ

ভাদৈ বাইয়ে

কঁকাল ভাঙি নাচে।



(৮)

বুঢ়া দদৌ

আজুককাৰ

গাত তৰণি নাই,

চ'তৰ বিহু

ওচৰ পাঁলে

তৰা-পখা যে নাই।

(৯)

বৰমেৰৰ

বৰ বৰালি

লাইপুলীয়াৰ এলেং,

কঢ়া নদীৰ

লানুৰা শিঙৰাত

কাটি দিবা পালেং।



(১০)

জীয়াধল পাৰৰ

ঢেকেৰী পেহী

কিনো চাবা ৰং,

পৰ-আপং

দুবাতি খাই

হ'ল ঢলং-পলং।

(১১)

গোপী ককাই

আছিল বহুৰূপী

লাও-স্পীকাৰ লৈ ঘূৰে,

দুৰ্নীতিকাৰী

অফিছৰৰ বুকু

টিপিং টিপিং কৰে।



(১২)

চিচিমুখত বৃটিছৰ দিনৰ

জাহাঁজ ৰখোৱা ঘাট

বেপাৰৰ বস্তু প্ৰস্তুত কৰণৰ

কলঘৰ পাতিছিল তাত।





(১৩)

কাঁড়ি চুকৰ মিচিং কাঁড়ি
মায়াং নৰহৰ ঘৰ;
বিলাতী বস্ত্ৰ নিপিন্ধো বুলি
আন্দোলন কৰিছিল বৰ।

(১৫)

মালিনী থানৰ মালিনী মেলাত
সকলো গিলিব পাৰি;
দেৱী-মানবীৰ মিলনৰ স্থলীত
কাকনো কৰিবা দায়ী

(১৭)

ভৈৰৱপুৰ মাজৰ বাৰীত
বাংলা ভাষীৰ ঘৰ,
অসম আন্দোলনত সময় ছোৱাত
কটা-মৰা হৈছিল বৰ।

(১৯)

চিচি টঙানি সোণাৰী ঘাট
মাৰ নাও ৰাখে তাত,
অকাজানত সীমান্ত শ্বহীদৰ
নামত উৎসৰ্গিত গোট।

দোহৰিয়া কৰিবা চৰা

(১৪)

চিলাপথাৰৰ চিতাৰাম ককাই
মালদাৰ আছিল বৰ;
ছন্দা-বৰঙণি আটাইকে দিয়ে
নেজানে সৰু বৰ।

(১৬)

চিমেচ চাপৰিৰ ডিমৌ চাৰিআলি
পাহাৰী বতাহ বয়,
গৰম দিনত আই, বি,ত বহিলেই
আটাইৰে অনুভৱ হয়।

(১৮)

জোন কাৰেঙত কাৰেং ঘৰৰ
চিন চাব একো নাই,
মুৰকং চেলেকৰ খেৰৰ চাপৰি
কাংচিহে দেখা পায়।

(২০)

কাৰেং চাপৰিৰ পৰা বগী বিললৈ
প্ৰস্তাবিত দলং হ'ল;
দেৱেগৌড়াৰ পৰা মনমোহনলৈকে
সাজি থাকোঁতেই গ'ল।

গোলমাল কবিতা - এতৰংগ এটা

কবী দেউৰী

(১)

কেৰপাইৰ মুখত কিনো হাঁহি
কথা কয় ডাংকোপ মাৰি
ঘৰখন হ'ল ঢকোৱাৰ বেৰ
লোকক দেখুৱায় বৰ চুৰীয়াৰ ফেৰ
ঘৈণীয়েকেহে নিয়ে চুলিত ধৰি টানি ॥

(২)

ৰংমন ভোগমন আৰু হ'ল ৰঙাই
আটাই কেইজন আছিলে তোৰেই দদাই
লেং মাৰি থৈ দিলি
কাড়ি ললি পুঠি-ভেচেলী
গংগাটোপ যেন হৈ আছে গাটো টঙাই ॥

(৩)

ইৰিকটি মিৰিকটি বাঁহৰ শলা
খাহীৰ ঠেঙু চোবাই খাৰ দাঁত নাই সোলা
গাত নাই ছাল বাকলি
মদ খাৰ তিনি টেকেলী
ঘৈণীয়েৰো নাই দেখোন
দুৱাৰখন খোলা ॥

(৪)

চিচি নৈ চমৰাজান
দিলা খালো খিলি পাণ
ষাঠিত দিলা হিয়া
পাতিব নেপালো বিয়া
লাউ গছত চিপ ললো অ' মোৰে দেহাজান ॥

(৫)

মিটিং গোৱা যিমান কাম
নেতা হোৱাৰ সিমান দাম
মোচ পকাৰি য'তবাৰ
ভোটত জিকিবি ত'তবাৰ
সদৌ শেষত চেলাম বাবু
হৰে কৃষ্ণ হৰে ৰাম ॥

হাঁহো আহক

এজন মানহে আন এজন মানুহক সুধিছে?
প্রথম মানুহ :- মেডিকেললৈ যোৱা চমু ৰাস্তা
কোনটো?
দ্বিতীয় মানুহ :- ৰাস্তাৰ মাজত থিয় হৈ
থাকক।

সংগ্ৰাহক :- চয়নিকা দত্ত



বেবেৰীবাং কৰিতা

বাবেৰীবাং কৰিতা চৰ্কা



চুচেন ভিতৰাল কোঁৱৰ

(১)

ভাতত পানী
ওঁঠত পানী
ঘৈণী হ'ব মহাৰাণী
মুখত পানী
বোকাত পানী
সাধু ক'বা বজা-ৰাণী।

(২)

মুখত মিঠা
পেটত তিতা
নহ'লেবা দম দিবা
পিঠিত লেঠা
ভৰিত লেঠা
ঘৈণীৰ পৰা গালি খাবা

(৩)

হাতত নকল
জেপত নকল
ভয়ৰ কাৰণ নাই
মনত নকল
কথাত নকল
পাছ কৰি যাবা ভাই।

(৪)

শাকত তেল
নাকত তেল
ধনীয়েহে ধন ঢালে
কথাত তেল
গোপনে মেল
সিয়েহে চাকৰি পালে।

(৫)

চকুত মিছা
বুকুত মিছা
নিৰ্বাচনী নাৰত উঠা
খোজত মিছা
মদত নিচা
ভোট টানি টানি নাচা।

(৬)

ৰাস্তাত শিল
তিৰীত কিল
সঁচাত নাযাবা ভোল
প্ৰেমত মিল
জ্বৰত পিল
দুখতো বাজিব ঢোল

(৭)

কাণত সোণ
ডিঙিত সোণ
পঞ্চায়ত খেলিবা খেল
গছত কল
দেহত বল
জিকিলে চলিব ৰেল।

(৮)

খালত মাছ
জালতো মাছ
নিৰ্বাচন আহি যে আছে
কঁকালত খালৈ
কান্ধত জাকৈ
টকাই বেড্‌মিণ্টন খেলে।

বোকাৰীয়া কৰিবা চৰা

কেইটামান লিমাৰিক



(১)

মানুহ বোলে জীৱ শ্ৰেষ্ঠ
জীৱৰ ভিতৰতে সৰ্বশ্ৰেষ্ঠ
ইচ্ছা-অনিচ্ছা চিন্তাশক্তি পৰিচায়ক
ঘটং-মটং নকৰিনো হয় মহাপুৰুষ
তাকে নকৰি কৰে বিনষ্ট।

(২)

সকলোৱে কয় তেৱেঁই গুণীজ্ঞানী মহাপণ্ডিত
খোজ লনো পিছে পিছে হওঁ বুলি মহিমা মণ্ডিত
চিকুটি বাকুতি টুকিয়াই দেখো
সাপ, বেঙ, জোক, লালুকি, কেচু
এনেয়ে ঘূৰিলো ইমান দিনে নপঢ়ি গুৰু চৰিত।

(৩)

নিপোটল পকা আম
সকলোৱে ভগাই খাম
ৰ'দতে বহিলো
চকলকৈ কাটিলো
পোকেই পোক কেনেকৈ খাম

(৪)

নতুন যুগৰ নতুন বতৰা
বোৱাৰী ছোৱালী বিয়া কৰোৱা
ল'ৰা-ছোৱালী তিৰী এলাগি
লোকৰ পৈক লৈ হয় গৃহিনী
ন-জোঁৱাই ন-বোৱাৰী খবৰ লোৱা।

(৫)

ৰাতি ৰাতি টোপনি খতি কৰা
ৰচনা কৰা সৃষ্টিশীল লেখনি
কিতাপ আলোচনী ছপা কৰা
আধা মূলতে ধাৰলৈ দিয়া
দেখা পালে যায়।

(৬)

তোমাৰ সুঁহুৰিটোৱে ৰিঙিয়াই মাতে
তাহানি দিনৰ কথা কৈ থাকে
আবেলি আবেলি চাপৰি বাজে
ভকত বৈষ্ণৱ ভৰি থাকে
ভাকুট-কুটাই ইতিহাস ৰচে।

হাঁহো আহক

এদিন যদুৰ দেউতাকে তাক গালি পাৰিছে।

দেউতাক :- তই ওৱালত কিয় আকিলি ?

যদু :- দেউতা আপুনিয়াই চোন মোক কৈছিল- এইটো ড্ৰিং ৰোম।

সংগ্ৰাহক :- চয়নিকা দত্ত

(৭)

হাতত পাণ-বঁটা লৈ ওলাই আহা
লাজুকি খোজেৰে ওৰণি টানা
চুচুক-চামাক খোজৰ ধ্বনি
বাজে তাতে নুপুৰ ধ্বনি
বসৰ নদীত মুখ ধুই ভাকুট কুটাই হাঁহা।

(৯)

তুমি আহিছ যদি আহা
ভালকৈ আসন পাৰি বহা
যেনি তেনি সঁচা মিছা
ঠগ প্ৰৱঞ্চনাৰে ভৰা
ধুনীয়া ধৰণী ভেবা লাগি চোৱা।

(৮)

তুমি আকৌ অহা খবৰ পালে
খবৰ কাকতখন লিৰিকি চালো
ভাকুট কুটাই দিলে
হাঁহি নিজৰাৰ ঢলে
কেনি আহি পলাল ঘূৰি ঘূৰি চালো।

জানানে

১) 'টাইম মেচিন' কিতাপখন কোনে
লিখিছিল?

উত্তৰ : এইচ জি বেলছ।

বানপানী কবিতা চৰ্চা

অসমৰ বানপানী

যোগেন লালুং

বাৰে বাৰে বানপানী বাঢ়ে অসমত,

খেতি পথাৰ নষ্ট হয় ৰাইজৰ পথাৰত।

ধুনীয়া আছিল সোণৰ অসম,

যদিও বানপানীৰ ঠাই;

মন্ত্ৰী ঠিকাদাৰ সকলৰ পানী বাঢ়িলে,

আনন্দত টোপনি নাই।

পূবৰ নদী পশ্চিমলৈ বয় সেই কাৰণে

অসমত ৰাজ্যত বহুত প্ৰলয়।

বান-বিধস্ত ৰাইজৰ লাগিছে আউল,

আমাৰ চকাৰে কৰিছে ফাউল।

টো উঠি বাঢ়ি আহে পাহাৰীয়া নদী

শিৰিৰে শিৰিৰে দুখীয়া ৰাইজ বন্দী।

বাৰিষা হলে বানপানীয়ে বহুতো কৰে ধ্বংস,

খৰালি হলে বহুত সংগঠনে দিয়ে বন্ধ।

বন্ধ দি মাল-বস্ত্ৰৰ দামহে বঢ়াই,

গাঁৱলীয়া ৰাইজে কেনেকৈ কিনি খায়।

এইবোৰ কথা ভাবিলে মনত লাগে দুখ,

বানপানীৰ কাৰণে কবিতা লিখিলো

ক্ষমা কৰিব মোক।

অসম আমাৰ চেনেহী

অসম আমাৰ চেনেহী



ভূপতি বৰুৱা

অসম আমাৰ চেনেহী
নানা গুণৰ সমাৱেশ।
ধৰাতে শুৱনী লাবনী
শস্য শ্যামলা দেশ।।
খেতিয়কে খেতি কৰে
বৰ্ষা কালত বান আহে
ধুই কৰে শেষ।
জনগণৰ বিলৈ হয়
কষ্ট হয় অলেখ।
মথাউৰীতে বাস কৰি
জীৱন কটায় অৰ্ধেক।।
ইয়াতে আছে উগ্ৰপহী, ব্যগ্ৰ পহী
আৰু আছে অলেখ।
উগ্ৰপহী বনত থাকে
সলনি কৰি বেশ।।
শাসন যন্ত্ৰৰ কুশাসন হলে
উগ্ৰপহীৰ জন্ম হয় বিশেষ।
ব্যগ্ৰপহী ঘৰত থাকি
ব্যগ্ৰ হয় ধন কত পাব অলেখ।।
কোন শিতানত কিমান ধন
আহি আছে অলেখ।
ব্যগ্ৰ পহীয়ে ধনৰ বাবে ব্যগ্ৰ হৈ

টুপনি কৰে শেষ।।
টেবুলতে যোজনা গড়ে
দেশক ফাঁকি দিয়ে অলেখ।
উগ্ৰপহীৰকৈও ভয়ঙ্কৰ ইহঁত
ধন পালে বিদেশীৰো হয় সেৱ।
ইয়াতে আছে ঘোঁচৰ পহী
য'তে ত'তে দিয়ে ঘোঁচ
ঘোঁচ দিওঁতে ধৰা পৰি
মন্ত্ৰীয়েও খালে কোঁচ।
শঙ্কৰ-মাধৱ আমাৰ ধৰ্ম গুৰু
বিষুৎ-জ্যোতি অলেখ।
শুই উঠিয়েই সূৰ্য দেখি
এইয়ে আমাৰ অসম দেশ।।

মন্ত্ৰীৰ কবিতা



যোগেন লালুং

বিপুণ ছাৰ আছিল শিক্ষামন্ত্ৰী,
২০০৮ ত তেওঁ হ'ল লটি-ঘটি।
ঘোঁচ দি পৰিলে চি,বি, আইৰ জালত,
এতিয়া আছেগৈ তিহাৰ জেলত।
এই কথা ভাবি মনত লাগে দুখ
তেৰাৰ বাবে এই কবিতা লিখিলো,
দায় নধৰিব মোক।

বন্ধুৱাং কৰিছা চৰ্কা

ধেমাজিলৈ আহিব খোজা বন্ধুজনলৈ

শিৰোমণি বৰুৱা

বন্ধু;

ধেমাজিলৈ আহিব খুজিছা?

মই ধেমাজিৰ পৰা কেইটামান বাক্য

প্ৰেৰণ কৰিছো তোমালৈ-

মনত ৰাখিবা-

অসমৰ ভিতৰতে এখন বাহন যাব পৰা

ৰাষ্ট্ৰীয় পথতো আছে জিলাখনত

কুৰিখন কাঠৰ দলং ৰাষ্ট্ৰীয় পথত ...।

পথৰ ফিছাৰীসমূহ আৰু পাহাৰ ভৈয়াম সদৃশ

অনৈক্যৰ মাজত ঐক্য

যান-বাহনৰ সৰ্ব্বোচ্চ গতি ঘণ্টাত দহ কিলোমিটাৰ

জীয়াঢল, গাই, কুমতীয়া, জলকীয়া সুঁতি বয়

ৰাষ্ট্ৰীয় পথত ...। ... বৰদলনি, চৰমাজান

লালুং ... ত বাঁহৰ সাকোঁ ... বিশ্বাস কৰা

বি, আৰ, অ, যে ৰাস্তা খান্দি দলং বান্ধিছে

অৱশ্যে নদীৰ ওপৰত থকা কেইখন নাসাজে

বন্ধু, বেলেৰে আহিবা?

শুনা তেন্তে —

মিটাৰ গজ পথ কপলিং ছিগা বেল' ...

এটা পথ এখন বেলৰ বাবে

গৰু গাড়ীৰ গতি ...

আকৌ নদীৰ খুন্দাত হৈ থাকে ব্যাহত

কি, আকাশী পথৰ কথা সুধিছা?

লাজ নিদিবা ...

আমাৰ জিলাত বিজ্ঞান প্ৰযুক্তিৰ পোহৰ নাই।

বিমান বন্দৰ, এইবোৰ আধুনিক যুগৰহে চিন!

বন্ধু, সাত ভাগৰ ছয় দশমিক ন ভাগ পানী যদিও

জল পথ নাই ...।

জাহাজ, ভট্‌ভটি', নৰ্মচবিহীন

বাটে-ঘাটে হাত নাও পাবা অৱশ্যে

হাতত সময় নহয়, দিন লৈ আহিবা ...

লগত আনিবা কেইখনমান তিয়নি ...

অৰ্দ্ধ নগ্ন গাভৰু - নাৰীয়ে পথত বৈ থাকিব

কমদামী অথচ এগিলাচতে নিচা ধৰা ...

গিলি ললে হাত নাঁৱৰ পাৰ হোৱাত বা

খোজ কঢ়াত কষ্ট নাপাবা।

ৰাইজৰ সেৱাত থকা প্ৰশাসনীয় বিষয়াসকলে

তোমাৰ খবৰ ল'বলৈ সময় নাপায়।

অৰ্দ্ধেক চিকিৎসক নথকা জিলাখনত ...

বেমাৰত নপৰাকৈ থাকিব লাগিব কিন্তু ...।

জ্যোত্স্না পৰ্বা খবৰ



চকৰীফেঁটীৰ ব্ৰন্ধা খোট (ষ্টাফ্‌ ৰিপটাৰ)

লোকেল ছাহাববোৰ পছন্দ নোহোৱাত আমাৰ লোকেল দাদা আৰু বাইদেউ নাৰাজ হৈ উঠিল! আধামৰা লেলেপীয়া, তাঁৰছিগা লোকেল মখাক এশিকনি দিবৰ বাবে আমাৰ বাইদেউৰে এটা ক'লা মচোৱা জাতীয় ফাৰ্মৰ গহৰা গজা এটি চকৰী ফেঁটীকে কিবা ভুল বশতঃ নিজৰ ধেমালি ৰাজ্যৰ অধীশ্বৰ পাতিলে। বৰপীৰাত বহিয়ে আমাৰ চকৰী ফেঁটী ছাৰে ফোঁচ ফোঁচাই ফেট তুলি খোট মাৰিবলৈ লাগিল। এইদৰে চকৰী ফেঁটীয়ে ধেমালি ৰাজ্যৰ চৌদিশে ফেট তুলি বিচৰণ কৰিবলৈ ধৰিলে। আৰু বাইদেউ আৰু দাদাৰ মাল গোটোৱা ৰাস্তামখাক আঙুচি আঙুচি ধৰিবলৈ লাগিলে। শেষত অগোচা কাৰ্যইমান বাঢ়িলে যে, চাহিত্য মেলা কামতো তেৰা তলতীয়া চুট চাহাব বোৰকো যাবলৈ নিদিয়া হ'ল। কেনেবাকৈ বেচৰকাৰী অনুষ্ঠানত চুট চাহাবহঁতৰ প্ৰৱেশ হয়, তেতিয়াহলে ৰঙাঘৰত ভৰাম বুলি চুট চাহাবসকলক সমুখতে চিঞৰ-বাখৰ লগাই থকা বুলি জানিব পৰা গৈছিল। চকৰী ফেঁটীৰ উৎপাতত বোলে একেবাৰে সৰু চিকাজাতীয় লাল ভাইয়া এটিও ৰঙা মহলত গোটোচেৰেক দিন কটাবলৈ ধৰিলে। কিন্তু লালৰ সৰু-ডাঙৰ একো নাই সেইয়ে আমাৰ চকৰী ফেঁটী ছাৰকো ভালকৈ একামোৰ মৰাত তেৰাই গুৱাহাটীৰ পৰা যেনে তেনে জামিনত আহিবলৈ লগা হ'ল। শেষত আমাৰ চাহাবে মোকাবিলা কৰিবৰ বাবে চুট লালকে কোনোবা তলতীয়া চাহাবৰ ওচৰত খাটনি যুৰিলে। কিন্তু চুট লালে কিন্তু ওভতি ধৰাত আমাৰ বৰ চাহাবে চনৈ চনৈ ভাটিলে গমন কৰিলে। পাছে নতুন এটি বৰ চাহাবে তেৰাৰ খালী গাদীখন পূৰণ কৰিলেহি। এইজনা কোন জাতীয় ছাৰ হয় আমাৰ দাদা আৰু বাইদেউৰে কৰ্ম ক্ষেত্ৰত নিশ্চয় গম পাব।

চুট চাহাব

এদিন ৰবীনৰ দেউতাকে তাক সুধিলে?

দেউতাক :- ৰবীন তই বিয়া নকৰ নেকি?

ৰবীন :- মই কৰিম, মই ধুনীয়া, ধনী আৰু ক্ষীণ ছোৱালী বিয়া কৰাম।

দেউতাক :- মুৰ্খ, তই যদি তিনিজনী ছোৱালী বিয়া কৰ তেনেহলে তই দেখোন মোক পাহৰিয়েই যাবি।

সংগ্ৰাহক :- চয়নিকা দত্ত

সোণৰ কণী পৰা হাঁহ - বুটিকোৰ ছিগা

(১২ জুলাই ০৮, দৈনিক বাতৰিৰ আধাৰত)



দেখহ -
বুটিকোৰৰ সোণৰ কণী
পৰা হাঁহজনীয়ে বহু
কণী
পাৰিলে। কণী পাৰিয়েই
আছে
আজিও -
এ, জে, পিৰ পৰা
কংগ্ৰেছলৈকে
সোণৰ কণী টপা-টপ
গিলি থকা নেতাসকল
চেহেৰা পাতি একেবাৰে
নোদোকা হৈ পৰিছে।
দেখিছে বাইজ !!!

আমাৰ আগৰ ছাৰহঁত, পাছৰ বাইদেউহঁতৰ বাবে ভাৰী সুবিধা হোৱা বহু কেইটি ৰাস্তাৰ
ভিতৰত এইটিও হেনো এটি (খবৰত প্ৰকাশ)। অৱশ্যে লাইপুলীয়া-কঢ়াঘাটৰ কথা
নকও দেই! আ বা বা!

হোমশাস্ত্ৰ



নট টিলা পৰিষদৰ বাতৰি (ষ্টাফ ৰিপটাৰ)

আজি কেইবা মাহে ধৰি অকাৰ্যকাৰী ভাবে চুটি মনেশ্বৰটিহঁত বহাৰ নিচিনাকৈ বহি আছে আমাৰ নট টিলা পৰিষদ। আৰম্ভণিতে আমাৰ নট টিলা পৰিষদখন নট টিলা হৈ চকাখুলি ঢলং-পলং হৈ যেনি-তেনি কাণে-বাৰে খোপনি পোতাত ব্যস্ত হৈ আছে। ফলত পঞ্চপেৰেটৰ কাম-কাজ সম্পূৰ্ণ বন্ধ হৈ থকাত দেমেজীয়া ৰাইজ নামৰ মৰাশ মখাই অথাই সাগৰত ওপঙি আছে। এটি কথা চাৰিটি বতৰাৰ - ইফালে দেমাজিৰ পঞ্চপেৰেটৰ এক্সিডেণ্টকে আদি কৰি এই জাতীয় কাণচিলাৰ পৰা নাকচিলালৈকে ঠিকাদাৰক কাম বিতৰণ তথা অন্যান্য ধন দৌলতৰ ব্যৱস্থা কৰিব নোৱাৰাত আটাইয়ে এৰামুখে থাকিব লগা হৈছে। তথা দুই-এটি টেণ্ডাৰ জাতীয় পৰিষদৰ মেম্বৰে, পঞ্চপেৰেটৰ এক্সিডেণ্ট আদিয়ে লাখ-লাখ টকীয়া গাড়ী পৰ্যন্ত অগ্নিম ঘোঁচে কিনি লোৱাটোও ৰাইজৰ দুচকুত টৰ টৰকৈ পৰিছে। জনামতে এইয়া হেনো **Advance Booking** ৰ ফলশ্ৰুতি বুলি জানিব পৰা গৈছে।

খেনোৰে আকৌ কৈছে - যদি আমাৰ পঞ্চপেৰেটীয়া ছাৰসকলে আগলৈ **Advance Booking** কৰা জনক পাহৰি **New Cash Booking** ৰ যদি কাম কৰি তপতে তপতে টোপ গিলা বুদ্ধি কৰে **Past Booker** ক “অতীতক যোৱাহে পাহৰি” বুলি যতীন দুৱৰাৰ ভাষাৰে **Ta Ta By By** দিয়ে তেতিয়া বাক আমাৰ অগ্নিম ঘোঁচীয়া ছাৰ আৰু পঞ্চপেৰেটীয়া ছাৰৰ মাজত যুদ্ধখন নচলিবনে? তেতিয়াহলে আমাৰ চৰকাৰী ছাৰ সকলে পঞ্চায়তী চাৰক নে ঠিকাদাৰক জেলত ভৰাব। এতিয়াই চিন্তা কৰক। নহলে পাছত সেইখন নলগা জেঙত লাগিলে বিৰুদ্ধীয়ে পদত্যাগ কৰিবলৈকে আন্দোলন চলাব। তেতিয়া আক বাককৈ জমিব। আ বা বা।

হাঁহো আহক

এদিন দস্ত ঘৰৰ ফোনটো বেয়া হোৱাত তেওঁ গৈ মেকানিক এজনক মাতি আহিলেগৈ। পাছদিনা মেকানিকজনক দস্তই গৈ পুনৰ সুধিলে-

দস্ত :- কালি তুমি কিয় নগলা?

মেকানিক :- কৈলৈ মই দেখোন আহিব নোৱাৰো বুলি বহুত ফোন কৰিলো। কিন্তু কোনোৱে ফোন নধৰিলে।

সংগ্ৰাহক :- চয়নিকা দস্ত

ভাৰতীয় মনোৰম

ভ্ৰমৰাজ্যৰ বিষয়ৰ মন্ত্ৰ (ষ্টাফ ৰিপটাৰ)



ভ্ৰমৰ শিক্ষক সোপা গোটেই আৰ্জনা হৈ পৰাত আমাৰ শিক্ষা চাৰৰ বৰ খং উঠিলাক। খং উঠিলাক যে উঠিলাক, একেবাৰে সোপাকে চাতাই কৰি চাফা কৰিবলৈ মনস্থিৰ কৰিলাক। কিন্তু আমাৰ চাফাই ছাৰে আনক চাফাই কৰি থাকোতে

নিজে একেবাৰে পুৰণা পাইখানাত পৰি সৰ্বশৰীৰ পোকে লেউ-লেউ কৰিলাক। শিক্ষা ছাৰৰ গেলা গোল্কাই গোটেই ভু-ভাৰন্তৰ নৰমনিচৰ দেহা দুৰ্গন্ধ কৰিলাক। দুৰ্গন্ধই নিচপুৰৰ পৰা মিছপুৰলৈকে আটাইবোৰক কোঁচ খোৱাই শিক্ষা ছাৰৰ গেলা ভকম হৈ যোৱা দৃশ্য দেখি নাক চকু বন্ধ কৰি নৰমনিচ মখা আঁতৰি যাবলৈ ধৰিলাক। এহি দৃশ্য দেখি ওপৰ চকুৱাৰ পৰা অন্দৰ চকুৱালৈকে ছিঃ ছিঃ ছা ছা কৰিলাক। আমাৰ মুখ্য ছাৰে মন মে বহুত দুখ পালাক। দুখ পায়াদুখ মোচনৰ জন্যে কি কৰলাক— শিক্ষা ছাৰক মাৰোৱাৰী বাবুহঁতৰ ‘৫৬ নম্বৰ’ খাটাত পহোঁচায় দিলাক। আমাৰ ভ্ৰমৰাজ্যৰ ছাৰৰ পৰা বেদ বেদান্তৰ শ্লোক শিকি মন্ত্ৰ পাঠ কৰিলাক — “ওঁম হ্রিং হ্রীং ক্রীং ফুং ফাং, কুৰুং কাৰাং চিক্ চাক্ চিচিং ফাক চাহা” বুলি মন্ত্ৰ পাঠ কৰি দিয়াৰ সঙ্গে সঙ্গে লালপুৰীৰ দৰজা খোল খায় গলাক। সঙ্গে সঙ্গে বন্দুক ছাৰ সকল চনৈ চনৈ লাল বাবুৰ পাল্লাৰ পৰা নিকালি গলাক। আমাৰ শিক্ষা ছাৰৰ গেলা গন্ধটোত কনকচেণ্ট পৰি সুগন্ধি সুবাস বৈ ভ্ৰমৰ ভাষাসুৰ বধ নাটক পুনৰ মঞ্চস্থ হলাক।

নিচপুৰৰ পৰা মিছপুৰলৈকে ব্ৰাহ্মণ পুৰোহিত আনি মন্ত্ৰ ফুকিলাক। গোটেই বিহলঙনিয়ৈ কোবাই পূব-পশ্চিম, উত্তৰ-দক্ষিণ সকলো দিশতে সৰ্ব্বটাক মন্ত্ৰৰ ঢাক-ঢোলে ৰজন-জনাই দিলাক — “ওঁম হ্রিং হ্রীং ক্রীং ফুং ফাং কুৰুং কাৰাং চাহা বুলি- বেদ মন্ত্ৰ পুনঃ পুনঃ উচ্চাৰণ কৰিলাক। উৰি গৈল শগুনটি পৰি বৈল পাখি, কোন কোন বিষে থৈছে ৰাখি”, ঘোঁচ দিয়া বিষ, বন্দুক পাৰ্টি বিষ, ভ্ৰমে হৈছে, ৰাজ্যে কতকোটি বিষ আছে বিষল্যকৰণী মন্ত্ৰ পাঠ কৰিলো সকলো পানীকৃত্য হৈ পৰ। লাগ লাগ এই মন্ত্ৰ উৰ্ধে লাগ, অৰ্ধে লাগ, পূবে লাগ, পশ্চিমে লাগ উত্তৰে-দক্ষিণে সকলোতে লাগ, চি,বি, আইৰ গাত লাগ, বন্দুক পাৰ্টিৰ লিদাৰৰ গাত লাগ। আজমলৰ গাত লাগ, বাংলাদেশী গাত লাগ, এ, জি, পি, গাত লাগ, বাওঁ পহী, নৰম পহী, গৰম পহী, গেৰুৱা পহী আদি সকলোতে লাগ। মোৰ ডাক, শুক হাক, যদি এই মন্ত্ৰত বিষ নপলাব তেন্তে মিছ বাইদেউৰ ভৰিত পৰি সেৱা কৰি থাক। এই মন্ত্ৰ পাঠ কৰি তিনিবাৰ ফুকি বিহলঙনিৰে জাৰিলেই শোক-দুখ, বিৰহ-বেদনা সকলো শেষ কৰিবলৈ মুখ্য ছাৰে মন্ত্ৰ ফুকি ফুকি শুই পৰিলাক। খোল যা চিম্ চিম্ ... আ বা বা।

মহাৰাজ দশৰথৰ পুতেক ভৰতৰ



ৰাজ্যত ভাকুটকুটৰ প্ৰৱেশ (ষ্টাফ্ ৰিপটাৰ)

পঞ্চবিংশতিতম বছৰ যুৰি চেষ্টা কৰি স্বয়ং বিশ্বকৰ্ম্মাক মাতি আনি ৰামচন্দ্ৰৰ অনুপস্থিতিত তেৰাৰ ৰাজ্যখনি সোণেৰে বন্ধাই পুৰণি সোণাৰী ৰাজৰ বংশধৰ অৰ্যোধ্যাৰ ৰজা ভৰতে এই পৃথিৱীত নাম ৰাখিছে বুলি অহুকাণে-পহুকাণে গম পোৱাত ভাকুটকুটৰ ৰাষ্ট্ৰদূতে চৰ্তুচক্ৰী যানেৰে ভ্ৰমণ কৰিবলৈ চাপলি ধৰিলে। ভৰতৰ ৰাজ্যত ভৰি দিয়েই সোণেৰে বন্ধাই থোৱা ৰাস্তা-পদূলি সমূহ দেখি ভাকুটকুট দূতৰ চকুচাট মাৰি ধৰিলে। মহাৰাজ ভৰতৰ আদেশ অনুসৰি সম্প্ৰতি ৰাস্তাবোৰত বাথ খাঁজিবৰ বাবে ফুল ফাটি তেনেই ভমকা ফুলীয়া কৰি পেলাইছে। তাৰোপৰি মহাৰাজৰ পালি গহৰীয়াহঁতৰ আদৰ অভ্যৰ্থনাৰে ৰাইজক স্বৰ্গপুৰীলৈ যোৱা বাটৰ সু-বন্দোবস্তী কৰি থৈছে। আমাৰ ভাকুটকুট বুঢ়াদূতটিয়ে হেনো কথমপিহে স্বৰ্গলৈ যোৱাৰ গেট পাছখন নেপালে। ইফালে বাৰিষা বৰুণদেৱতাৰ আৰ্শীষপুষ্ট শ্ৰীলুইত বাবাই সুৰগা স্বৰূপ জলীয় পদাৰ্থ সমূহ গোটেই ৰাজ্যত সিঁচি দিয়াত বেলিৰ পোহৰত সোণত সুৰগা চৰি কামুজিলিক, কামুজিলিক কৰি আছে। ভাকুটকুটে আমাৰ মহা ৰজাই প্ৰজাগণৰ বাবে এনে অভিনৱ ব্যৱস্থা কৰাত নথৈ সুখী হৈছে বুলি মহাৰাজক কৰযুৰি প্ৰণাম যাচিছে। ইফালেদি তেৰাৰ ৰাজ্যবাসীয়ে এনেধৰণৰ সুৰগা স্বৰূপ জলীয়া পদাৰ্থ সমূহ বছৰ-বছৰ ধৰি বৈ অহা ব্যৱস্থাটো যুগমীয়া কৰি দিবলৈ মহাৰাজ ভৰতক অনুৰোধ জনাইছে। সম্প্ৰতি তেৰাৰ প্ৰজাসৰে স্কুল-কলেজ, আলিবাট মথাউৰি আদি বাসস্থান লৈ চাপৰি বাই মহা ৰাজৰ গুণ-কীৰ্ত্তন কৰি আনন্দত নাচি-বাগি আছে। ইফালে দশৰথৰ পুতেকৰ যহত অহা সুৰগা সোঁতে প্ৰজাৰ বাসগৃহ সমূহ হীৰা মুকুতাৰে খৰ্চিত স্বৰ্গপুৰী যেন কৰি দিয়াত আমাৰ ভাকুটকুট দূতে নিজে এইবোৰ দেখি ৰাইজৰ মুখত তেৰাৰ গুণ-গান শুনি শুনি আমনি লগাত নিজ ৰাজ্যলৈ বুলি ৰাওনা হ'ল। অৰ্যোধ্যা ৰজা দশৰথৰ পুত্ৰ ভৰতৰ জিন্দাবাদ! হেঃ হেঃ হেঃ। নমস্কাৰ! নমস্কাৰ! ভেৰি ভেৰি নমস্কাৰ!!!

জানানে

১) শ্ৰীকৃষ্ণৰ শঙ্খৰটোৰ নাম কি?

২) ৰজা দশৰথৰ জীয়েকৰ নাম কি?

উত্তৰ : পাঞ্চজন্য।

উত্তৰ : শান্তা (ঋষ্যশৃঙ্গ মুনিৰ স্ত্ৰী)।

মইনা-মইনীৰ চৰ্কা

মৰমৰ মইনা-মইনীহঁত;

আজি বহু দিন ধৰি তোমালোকৰ
ভাকুটকুটে গেঁথাই-ফোঁপাই জীয়াই আছে।



খবৰ-খাটি পোৱা নাই।
সেয়েহে তোমালোকৰ মঞ্চত



প্ৰৱেশ কৰিবকে পৰা নাই। বানপানী আহিল। বহুতো মইনাই বানপানীত দেহা
সিফলীয়া হৈ আমাৰ বৈতৰণী এইপাৰ পাইছেহি।
তাৰোপৰি ৰিলিফ্ কেম্পতো কিছু-কিছুৰে শ্লিপ কাটি
অতন্তৰ হৈ পৰি আছে। সেয়ে মনৰ দুখত অমুকা
গেক্সেলাইহুমুনিয়াহ কাটি দিন কটাইছে। তোমালোকৰ
সেইফালে থকা ডাঙৰ ছাৰ, সৰুছাৰ সকলৰ মাল
গোটোৱা ধান্দা বেছি হোৱাত বানপানীয়ে মথাউৰি ভাঙিছে



বুলি কোৱা শুনিছে। অৱশ্যে বাৰিষা কালত তোমালোকৰ সেইফালৰ পৰা জাকে
জাকে নৰমনিচ মথা এইপাৰলৈ অহাতহে মই গম পাম। তোমালোকে যাতে সেইবোৰৰ পাল্লাত
পৰি এই মুলুকলৈ নাহা! শেষত আটাইবোৰলৈকে বৈতৰণী পাৰৰ মৰম যাচিলোঁ।

ইতি-

গেক্সেলা নিছাও
বৈতৰণী তিনিআলি।

হাঁহো আহক

১) এজন মানুহে আন এজন মানুহক সুধিছে?

প্ৰথম মানুহ :- আপুনি কিয় জাপ মাৰি আছে?

দ্বিতীয় মানুহ :- কাৰণ, মই যেতিয়া মোৰ ঠুংখটো খাইছিলো, তেতিয়া বটলটো জোকাৰিলবলৈ পাহৰি
গলো।

২) এজন মানুহে তাৰ ল'ৰাটো চাইকেলত লৈ বজাবলৈ গৈ আছিল। সি তাৰ ল'ৰাটোক চৰ এটা দিলে
আৰু ল'ৰাটো কান্দিবলৈ ধৰিলে। এটা পুলিচে তাক ৰখাই সুধিলে - “তই ল'ৰাটোক কিয় মাৰিলি” সি
উত্তৰ দিলে “মোৰ চাইকেলত টিলিঙা নাই।

সংগ্ৰাহক :- চয়নিকা দত্ত

মহিনা-মহিনীৰ চৰ্চা

বুদ্ধিয়ক নৰেণ

চয়নিকা দত্ত

বহুত দিনৰ আগৰ কথা। এজন ৰাজ্যত এটা ৰাক্ষসকে বাস কৰিছিল। সি সদায় দুই-তিনিটাকৈ মানুহ খাইছিল। সেই ৰাজ্যত মানুহৰ আকাল হৈ পৰিছিল। সেয়েহে মানুহবোৰে ৰজাক আপত্তি কৰিলেগৈ। তেতিয়া ৰজাই বহুত ভাবি-চিন্তি এটা উপায় উলিয়ালে যে, যদি ৰাক্ষসটোৱে সদায় এটাকৈ মানুহ খায় তেতিয়া মানুহবোৰ অলপ সকাহ পাব। ৰজাই কথাটো মন্ত্ৰীক কলে। মন্ত্ৰীয়ে গৈ কথাটো ৰাক্ষসক কলেগৈ। ৰাক্ষসটোৱে মান্তি হ'ল। সেইদিনাৰ পৰা ৰাক্ষসটোৱে দিনে এটাকৈ মানুহ খাব ধৰিলে। যিদিনাখন যাৰ পাল পৰে, সি ৰাক্ষসটোৰ ওচৰলৈ যায় আৰু লগে লগে ৰাক্ষসটোৱে তাক ভক্ষণ কৰে। তেনেকৈ কেইবাদিনো যোৱাৰ পিছত এদিন এটা বুদ্ধিয়ক ল'ৰাৰ পাল পৰিল। তাৰ নাম আছিল নৰেণ। সি ভাবি ভাবি এটা বুদ্ধি সাজিলে। সি ৰাক্ষসটোৰ ওচৰলৈ বহুত দেৰিকৈ গ'ল। ৰাক্ষসটোৰ বৰ খং উঠিল। খঙত জ্বলি-পকি সুধিলে কিয় ইমান দেৰি কৰিলি। নৰেণে কলে, মই সোনকালেই আহিছিলো। কিন্তু বাটতে আন এটা ৰাক্ষসকে মোক লগ পাই খাবলৈ খেদি ফুৰিছিল। মই কোনোমতে ৰক্ষা পৰি আপোনাৰ ওচৰলৈ আহিছো। সেয়ে দেৰি হৈ গ'ল, মোৰ ক্ষমা কৰিব। তেতিয়া ৰাক্ষসটোৱে খঙত গুজৰি উঠিল আৰু কলে “কোন সেইটো” মোক তাৰ ওচৰলৈ এতিয়াই লৈ যা। নৰেণে ৰাক্ষসটোক এখন নদীৰ পাৰলৈ লৈ গ'ল। ৰাক্ষসটো যিমান খঙাল সিমান মূৰ্খও আছিল। সি নদীৰ তললৈ চালে। সি তাৰ নিজৰ ছবিটো পানীত দেখিলে। নৰেণে কলে, এইটোৱেই মোক খাবলৈ বিচাৰি ফুৰিছিল। তেতিয়া ৰাক্ষসটোৱে নিজৰ ছবিটোক আন এটা ৰাক্ষসক বুলি ভাবি পানীত জাপ মাৰি দিলে। সি পানীত কক্ বকাই মৰি থাকিল। বুদ্ধিয়ক নৰেণৰ পৰাই সেই ৰাজ্য ৰক্ষা পৰিল। ৰজাই নৰেণক অনেক পুৰস্কাৰে পুৰস্কৃত কৰিলে।

জানানে

১) অসমত কেতিয়া জাহাজ চলিবলৈ আৰম্ভ কৰে?

উত্তৰঃ ১৮৪৭ খ্রীষ্টাব্দৰপৰা। পোনতে কলকতাৰ পৰা গুৱাহাটীলৈ জাহাজ চলে।

২) অসমত টেলিগ্ৰাফৰ প্ৰৱৰ্তন কেতিয়া হয়?

উত্তৰঃ ১৮৬৫ খ্রীষ্টাব্দত।

আধুনিক গীত

মইনা-মইনীৰ চ'ৰা



হেমকান্ত কোঁচ

চুমাৰে ওপচাই দিছিলি আই
কোলাতে যেতিয়া টোপনি ভাঙে
মৰমে ওপচায় দিছিলি আই
তোৰ বুকুবেই তপত উমে
উৰুখা পঁজাতে
বোকাতে পানীতে
শীতৰ জাৰতে
জুহালৰ কাষতে
নিচুকাই মোক খুৱালে কোনে
চুমাৰে ... উমে
থৰক বৰক চৰণতে আই
শিৰ দেউলৰে ঈশ্বৰে জানে
কঁপি কঁপি কোৱা কথাতেই আই
অমিয়া শীতল নিজৰা নামে
দুৱাৰ দলিতে
পিচলি পৰোঁতে



পিতাৰ ভৰিতে
দুহাতে ধৰোঁতে
বোকোচাত তুলিনো ললেহি কোনে
চুমাৰে ... উমে
ফেহুজালি দিয়া পৰতে আই
দুহাতে ধৰি খেলালে কোনে
ফলিগুটি লৈ লিখোতে আই
জ্ঞানৰ গুৰুক চিনালে কোনে
অসমী আইৰ
সেৱাৰ পৰতে
তোকো থাপিলো
মণিকূটতে
যেন শাস্তিৰ সুবমা নামে
চুমাৰে ... উমে।



হাঁহো আহক

শিক্ষক : গেবেলা, কোৱাচোন Tense কেই প্ৰকাৰৰ আৰু কি কি? প্ৰতি বিধৰ উদাহৰণ দিয়া।

গেবেলা : Tense তিনি প্ৰকাৰৰ ছাৰ। Present tense, Past tense আৰু Future tense. যেনে - কালি মই আপোনাৰ চাইকেলৰ পাম্পটো খুলি দিছিলোঁ। সেইটো Past tense. আজি মই আপোনাক কথাটো কলো। সেইটো Present tense আৰু কাইলৈ আপুনি মোক স্কুলৰ পৰা উলিয়াই দিব সেইটো Future tense.

সংগ্ৰাহক :- চয়নিকা দত্ত

বসবচন্দ্ৰ

নিয়ৰভঙা



“হেৰি প্ৰভু নিয়ৰভঙা ডোখৰ মোৰলৈ থব, হেৰি প্ৰভু নিয়ৰভঙাডোখৰ মোৰলৈ থব।” -
আমাৰ নিয়ৰ ভঙা ডাঙৰীয়াই প্ৰতিগৰাকী মাংস বেপাৰীকে দুহাতযুৰি কৈ যায়। খদ্দৰ-পাঞ্জাৰী,
পাইজামা পৰিহিত ডাঙৰীয়াজনে খাঁহী ছাগলী নিয়ৰভঙা বিছাৰি চলাথ কৰি ফুৰিছে। প্ৰতিজন ছাগলী
মাংস বেপাৰীৰ পৰা ছাগলী মালিকৰলৈকে লগ্তি ফুৰিছে ডাঙৰীয়াজনে - “কেৱল মাথো নিয়ৰভঙাহে
লাগে। যেন নিয়ৰভঙাটো নহলে তেৰাৰ পেটলৈ অন্য মাংস টোকোৰা নোসোমাবই।

চাকৰি প্ৰাৰ্থী দুই এজন নিৰনুৱা আমাৰ ডাঙৰীয়াৰ কাষ চাপে। নিৰনুৱাহঁতক চাকৰি দিয়াৰ
আগতে নিয়ৰভঙা বিছাৰি ডাঙৰীয়াৰ
আহোঁতে বিধে বিধে নিৰনুৱা, ডঙুৰা-
সাজিৰ হৈ থাকে। কিন্তু যি এবাৰ
ডাঙৰীয়াৰ মুখ ৰোচক কথাবোৰ শুনি
মানুহে আমাৰ ডাঙৰীয়াৰ চোতালত
ডাঙৰীয়াই নিয়ৰভঙাকণৰ কথা

সময় বাগৰে যেনেকৈ
আমাৰ নিয়ৰভঙা ডাঙৰীয়াৰ কথাও
মুখে মুখে নিয়ৰভঙা ডাঙৰীয়া
আৰু পুনৰ ঘূৰি অহা সংখ্যা নাইকীয়া
কাষ্টমাৰ আহিছে হয় লাভৰ মূৰত
নাই। কথাটো কিন্তু কোনেও তত ধৰিব পৰা নাই।



দৃষ্টিৰ আঁতৰ হৈ পৰে। এনেকৈ আহোঁতে
ভঙুৱা ডেকা-ডেকেৰী আমাৰ ডাঙৰীয়া ঘৰত
আহিছে সি কেতিয়াও দ্বিতীয়বাৰলৈ নাহে।
দৰা বিছাৰা পৰা কন্যা বিছাৰালৈকে জাকে জাকে
ঠাহ খাই পৰে। কিন্তু কোনো এজনকো আমাৰ
নুশুনোৱাকৈ নেথাকে।

কথা ইকাণে সিকাণে বাগৰি গৈ বহল হৈ যায়,
বাগৰি গৈ সমাজত প্ৰচাৰ হৈ পৰিল। সকলো
ঘৰলৈকে যাওঁ। অহাৰ সংখ্যা বাঢ়ি গৈছে। আহি
হৈ গৈ আছে। গতিকে নিতৌ নতুন নতুন
আজিলৈকে এটোকোৰা নিয়ৰ ভঙাও পোৱা

আজি বহুদিন হ'ল ৰাইজে চিনিপোৱা নিয়ৰভঙা ডাঙৰীয়াই নিয়ৰ ভঙাৰ লোভত লেলাৱতী
বোৱাই থাকোতেই কোনো কাষ্টমাৰ লগ নোপোৱাত তেৰাই নিজে আজিকালি নিয়ৰ ভাঙি ভাঙি
ৰাতিপুৱাই কাষ্টমাৰ বিছাৰি যাব লগা হৈছে। ইমান দিনে নিবিছাৰাকৈ কাষ্টমাৰৰ শাৰী দেখি চকুৰ
পিৰিকনি, জিভাৰ লালৱতী বোৱাই থকা নিয়ৰভঙা ছাৰৰ পেটুৱা পেটটোৱে উস্ আস্ কৰি নিয়ৰভাঙি
পথাৰ ধাননিয়েদি কাষ্টমাৰ বিছাৰি নিয়ৰ ভাঙি ফুৰি ফুৰোতে তিতি গৈছে দীঘল ধুতি, দীঘল পাঞ্জাৰী
হেডৰ ওপৰত থকা গান্ধী টুপীটো খহি, মাৰ্গপহী, লেলিন পহী, মাও পহী আদি বিভিন্ন পহীলৈ

সন্ধিয়া বেলা আনৰ জপনা মুখত বৈ থাকি জপনা খোলাৰ বাবে গিৰিহঁতক অনুৰোধ জনাওঁতে জনাওঁতে আমাৰ নিয়ৰভঙা ছাৰৰ দীঘল দগধা খন্দৰ পাঞ্জাৰী আৰু ধুতিখন ওৰলি গৈছে। অনুৰোধৰ সীমা নাই। ৰাতি পুৱাই শুই উঠি চাহকণ গিলিয়েই গৃহিনী গৰাকীক নিয়ৰভঙা ছাৰে টা টা, বাই বাই দি দিনৰ বাৰ বজালৈকে নিয়ৰভঙা বিছাৰি সমস্ত জীৱৰ ঘৰে ঘৰে ফুৰি ফুৰা এইজন ছাৰৰ যেন কোনো কাম নাই। অকল নিয়ৰভঙাহে আৱশ্যক। প্ৰাণীৰ নিয়ৰভঙা ডোখৰ তেৰা গলাৱন্ধন হলেই তেওঁৰ লগতে পৃথিৱী সকলোৰে যেন সমস্যা সমাধান হৈ যাব। ৰাতিপুৱাৰ পৰা সন্ধিয়ালৈকে নিয়ৰভঙা বিছাৰিয়ে জীৱনৰ অৰ্ধেকতকৈও বেছি দিন অতিবাহিত কৰিলে। নিয়ৰভঙাটো যেন এটা নুবুজা সাঁথৰ সকলোৰে বাবে।

এদিন তিনি আলিত বহি থকা এমখা উতনুৱা ডেকা ল'ৰাক বহুৱাই লৈ আমাৰ নিয়ৰভঙা ছাৰে কলে। বুজিছা, মই যদিও ছাগলীৰ নিয়ৰভঙা কথা কৈছো, আচলতে ডেকা-গাভৰু, ধন-দৌলত, ঠিকা-ঠুকলি, হাঁহ-কুকুৰা, গাহৰী সকলোৱে নিয়ৰভঙা বিছাৰিহে অমুকাই ঘূৰি ফুৰো বুজিছা। য'ত যি পাওঁ তাকে লৈ জনম সাৰ্থক কৰো। জীৱন ধন্য কৰো। আগতে আমাৰ চৰকাৰখন ক্ষমতাত থাকোঁতে নেতৃত্ব হাতত থাকোঁতে সকলোবোৰৰ নিয়ৰভঙা কণ অমুকাৰ ঘৰতে গোটি খাইছিল, আজি কালি সেইবোৰ আমাৰ ভাগ্যত নাই। গতিকে প্ৰেক্ষিকেলত নেপালেও বৃদ্ধ কালত আঁতৰৰ পৰাই নিয়ৰভঙা কণ চাবলৈ জপনাৰ মুখে মুখে ঘূৰি ফুৰিছো। মোৰ দৰে বয়স হলে তোমালোকে বুজিবা নিয়ৰভঙা কণৰ মূল। আচলতে নিয়ৰভঙা কণৰ মূল্য কিমান! হেঃ হেঃ হেঃ।

মনেশ্বৰ ছাৰৰ বিচাৰ

 পটেটু গোহাঁই

আজিকালি বৰ চাহাবৰ আৰ্শীবাদপুষ্ট চুটি মনেশ্বৰ ছাৰৰ দীঘল দীঘল চিন্তাই পৃথিৱীখনকে বখলিয়াই পেলাবলৈ ভাবি ভাবি মূৰ ঘমাই আছে। চকৰী ফেঁটী বৰচাহাবে ফোঁচ কৰি উঠিলেই চুটি ছাৰে মূত সলাই তিলটোকে তাল যেন কৰি জাপ মাৰি থাওকতে মূৰ চোবাবলৈকে ধৰে। এইখন ধৰণীৰ বিভিন্ন ধৰণৰ প্ৰাণী মখাই দেহা চেলখাই যোৱাত বেংকৰ পৰা মুঠামুঠে ধাৰ লৈ কৃষি কাৰ্যত মনোযোগ দিবলৈ চৰকাৰী আঁচনিৰ মতে আগবাঢ়ি গ'ল। বেছেবাহঁতে আগবাঢ়ি গ'ল যে গ'ল আৰু ঘূৰি নাহিল বেংকৰ ওচৰলৈ। গতিকে বেংকে তেৰাসৰৰ ওপৰত মামলা যুৰি দিয়াত আমাৰ চাৰৰ গাখীৰতে মহৰ খুতি সান্দহতে হাত। তেৰাৰ বিছাৰৰ কাঠগড়াত ছালছিগা ভিকছহঁতক পাই ডিঙি

মোচৰা মাৰি লালপুৰীলৈ পঠিয়াবলৈ লাগিল। এইধৰণে আমাৰ চাহাবৰ কৃতিত্বই ভূ-ভাৰতৰ নৰমনিচ মখাক থৰথৰি কপাবলৈ ধৰিলে। ইফালে আমাৰ চুটি ছাৰৰ ফুৰ্তি কি চাবা! বগলীয়ে মাছ ধৰা দি ইটিৰ পাছত সিটিক ঠোঁটেৰে চেপি লালপুৰীত পহোঁচাই থাকিল। বছৰ বছৰ ধৰি একেখন চকীতে বহি থকা আমাৰ চুটি ছাৰে চুটি মগজুৰে গমেই নেপালে যে, লালপুৰীতো চিটৰ সীমা এটা আছে। শেষত লালপুৰীত কাষ্টমাৰ ভীৰ হোৱাত শোৱলৈ-খাবলৈ, থাকিবলৈ ঠাই নোহোৱা হ'ল। ইফালে আমাৰ চুটি ছাৰৰ বং চাই কোনে ভূ-ভাৰতৰ গোটেই নৰমনিচ মখাকে লালপুৰীত সোমোৱাই দিব পাৰিলেই তেখেতৰ কামত আহে। কাৰণ গাড়ীত আহোতে ৰাস্তাত এঙালি-বেঙালি কৰি নৰকৰ কীট জাতীয় নৰমনিচ মখাই পৃথিৱীৰ তেৰাৰ নিচিনা সমস্ত পেট গধুৰ নিপোটল মানৱগোষ্ঠীৰ ময়ুৰ যানৰ সমুখত প্ৰতিবন্ধকতা সৃষ্টি কৰি আহিছে। গতিকে এনে জাতীয় কীট পতংগ মখাক লালপুৰীত ৰাখিলেই শান্তিৰে ৰথত যাত্ৰা কৰিব পাৰিব। সেয়েহে তেখেতৰ সেইটি সপোনৰ বাস্তৱত উপনীত হ'বৰ সময় হৈছে। ইয়াত তেৰাৰ আনন্দ সাগৰখনি উথলি উঠিবই। সাধাৰণ নৰমনিচৰ কথা ভাবিবলৈ কোনো দিন আজৰি নোপোৱা আমাৰ ছাৰে পাৰিলে এশ ফুট দীঘল ড্ৰেজাৰ জাতীয় মেচিনে হেঁচামাৰি ধৰি থেতেলিয়াই-থেতেলিয়াই নৰমনিচ মখাক লালপুৰীতকৈ, একেবাৰে যমপুৰীলৈ পঠোৱাৰ ধান্দাহে কৰি আছে। কিন্তু আমাৰ চৰকাৰ নাম জিনিচটোৱে সেইবিধ হাঠিয়াৰ আমাৰ চুটি মনেশ্বৰ ছাৰৰ হাতত তুলি দিব পৰা নাই। সেয়েহে তেখেতে কেতিয়াবা চৰকাৰ বোলা বস্তুটোকে থেকেচি ভাঙিবলৈ গৰজি দাঁত কৰচি থাকে।

এদিন দাঁত চেলু জাতীয় এটি জীৱই ছাৰৰ চৰণ যুগলত ধৰি পৰি নমস্কাৰ জনালে, হে প্ৰভু আমাক জেলপুৰীলৈ নপঠাব; মোৰ ল'ৰা-ছোৱালী মখা একেবাৰে আলৈ-অথানি হ'ব। আমাৰ ছাৰে কৈ উঠিল - “তই হলি নৰকৰ কীট! তই যি সোপা ল'ৰা-ছোৱালী জন্ম দিলি সেই সোপা জোক-পোক পৰুৱা নহৈ কি হ'ব। সেই সোপা সমাজৰ বিষাক্ত ভাইৰাচ্ এই ভাইৰাচ্ সোপা মাৰি পেলোৱাটোৱেই আমাৰ নিচিনা ডাঙৰ ডাঙৰ জাতীয় মানুহৰ কাম। তাৰ বাবে আমাৰ এক নম্বৰ চৰকাৰখনৰ নিয়ম কানুনত একো বাধা নাই। তই যেতিয়া মোত শৰণ লৈছ, আমাৰ ডাঙৰ চৰকাৰৰ নিয়ম কানুনো মানি লৈ লালপুৰীলৈ যা। তাতেই তোৰ চিৰমুক্তিৰ ব্যৱস্থা পাবি। তোৰ উৎপাদিত কীটানু মখা খাবলৈ নেপায় এই ভূ-ভাৰততেৰে লীন হৈ পৰক। আপত্তি নকৰিবি। এই অনুআত্মামখা আমাৰ নিচিনা আত্মাহৈ পুনৰ জন্ম লৈ আহক। তেতিয়া আটাইৰে মঙ্গল। দেশ-জাতি, কাল-পাত্ৰ সকলোৱেই মঙ্গল হ'ব।” এইবুলি মঙ্গলময়ৰ কাম্যপুৰুষ আমাৰ ছাৰে দহৰ মঙ্গলৰ বাবে সেইটি কৃষক জাতীয় ধৰুৱা জীৱক লালপুৰীলৈ পঠাই শান্তিয়নী ছাটিয়াই সমাজ শুদ্ধ কৰিবলৈ লাগিল। অন্য হাতেদি লালপুৰীত

থাকিবলৈ ঠাই নোহোৱাত হাহাকাৰ লাগি গ'ল। লালপুৰীৰ কল্পপক্ষই
ছাৰৰ কথাত একেবাৰে গুৰুত্ব নিদি যিমান পাৰে সোনকালে জামিন
দিবলৈ ওপৰৰ ছাৰ তলৰ ছাৰ, সকলো খাটি কৰিবলৈ ধৰিলে শেষত

বন্দনা

যেনিবা ছাৰৰ বজাৰখন মন্দা হ'বলৈ ধৰি ধৰুৱা কৃষকৰ সছাই ছাৰৰ চাকৰি চেটেপ কৰিবলৈ ওপৰালা
কৃষক ছাৰ সকললৈ টেলিগ্ৰাম, টেলিফোন, দৰ্খাস্ত প্ৰস্তাৱ আদি এশ এবুৰি প্ৰয়োগ কৰি ছাৰৰ অস্ত্ৰ
সমূহ বুটি কৰি পেলালে ধাৰ নাইকীয়া তৰোৱাল হোৱাত কাৰো মাথা চকলিয়াব নোৱাৰি ছাৰে
বিছনাত বহি দিন কটাবলৈ ধৰিলে। ইফালে ছকৰী ফেঁটা চাহাবে বৰঘৰৰ পৰা আঁতৰি গৈ কোনোবা
বাঁহনিৰ তলত অগাপিচা কৰিবলৈ যোৱাত। তাৰে সুবিধা লৈ অন্য এডাল “ক'লামোচোৰা” আহি
খিতাপি লোৱাত ছাৰ মাৰ্কেটত বোলে ফেফেৰা জ্বলিল। সেয়েহে আমাৰ ছাৰে যেনে তেনে চেচেৰা
পৰি নিজৰ জীৱটি গাঠিত বান্ধি বিছনাত পৰি সেপটুকি থাকিবলগীয়া হৈছে। আজি কালি লালপুৰীলৈ
পঠিওৱা ব্যৱস্থা নথকাত আমাৰ ছাৰৰ চকুলোৰে বাট নেদেখা হৈছে। কোনটো পথে আকৌ সুবিধা
বিছাৰি পাওঁ তাৰে বাট চাই আছে আমাৰ মনেশ্বৰে। আ বা বা।

সময় নাই ...



বন্দনা দত্ত হাজৰিকা

... এচ্ এম্ এচ্ মিচ কল, ৱেবচাইট, ই-মেইলৰ লগতে আজি আৰু এটা শব্দ সকলোৰে
মুখৰ আগতে - ‘সময় নাই’ ...। বুইছে একেবাৰে সময় নাই। কিমান যে লিখিবলগীয়াও থাকে। কিন্তু
সময় নাই। লিখাৰ অত্যন্ত হাবিয়াস। পিছে কি কৰিব কেৰিয়াৰৰ কথা আছেতো। কাৰনো পুৰস্কাৰ এটা
পাবলৈ, নিজৰ নামটো আনক জনাবলৈ মন নাযায়। সময় নাই যদিও কিন্তু খুউব দৌৰিছে.. কিবা এটা
পাবলৈ। পিছলৈ চাবলৈ কাৰো সময় নাই। বুইছে এবাৰ সেই নিউটন নগৰৰ ৰমেন হাজৰিকা মানুহজন
চলন্ত বাছ এখনত চিট থকা স্বপ্তেও বহা নাইনহয়। কণ্ঠাঙ্কৰে ভালকৈয়ে কৈছিল-‘হেৰি বহক; চিট খালি
আছে নহয়? হাজৰিকাৰ উত্তৰ - ‘বুইছে, আপোনালোকৰ দৰে আমাৰ বহি থাকিবলৈ সময় নাই-
সোনকালে পাবগৈ লাগে’-বাকী যাত্ৰী সকলে কথা শুনি মুৰে-কপালে হাত দিলে।

আজি আইতাকৰ নাতিয়েকক সাধু ক'বলৈ, স্বামীয়ে পত্নীক মৰম কৰিবলৈ, চাকৰিৰ বাবে
দূৰত থকা পুত্ৰৰ মাকলৈ ফোন কৰিবলৈ, বিয়া দিয়া জীয়েকে মাকৰ খবৰ কৰিবলৈ, আৱাসিক স্কুলত
পঢ়া অকমানি ছোৱালীজনীলৈ মাক-দেউতাকৰ মনত পেলাবলৈ, মৃত মাক-দেউতাকৰ শ্ৰাদ্ধ পাতিবলৈ

বসবচনা

আনকি ল'ৰা-ছোৱালীৰ নিজে পঢ়িবলৈও সময় নোহোৱা হ'ল। আজিকালি ল'ৰা-ছোৱালীয়ে নিজে কিতাপনপঢ়ে মাক-দেউতাকে বা টিউচন মাষ্টৰেহে পঢ়ে। ল'ৰাহঁতৰ অন্যান্য দায়িত্বৰ পৰা মুৰ

দাঙিবলৈকৈ সময় নাই। প্ৰতিযোগিতাৰ দৌৰখনত প্ৰথম হ'বলৈনো কোন মাক-দেউতাকৰ মন নাযায়। আকৌ ডৰা-কইনা হৈ হোমৰ ওচৰত বহিবলৈ কাৰ সময় আছে? সিদিনা ফুকন প্ৰফেচাৰৰ জীয়েকৰ বিয়াত নিমন্ত্ৰণী মানুহক কইনাৰ মাক-দেউতাক, মোমায়েক, ওচৰ-চুবুৰীয়াই আপ্যায়িত সুন্দৰভাবেই কৰি আছে। পিছে কইনা নাই। ৰাজধানীত থকা কইনাই বোলে হঠাৎ আহমাদাবাদৰ এটা ডাঙৰ কোম্পেনীত বছৰি ১৫ লাখ পেকেজৰ এটা চাকৰী পাইছে। তাত জইন কৰিহে পিছদিনা ফ্লাইটত ঘৰ পাবহি। সেয়ে কইনা নোহোৱাকৈয়ে বিয়া চলি আছে।

এদিন বজাৰত হঠাৎ আমাৰ লগতে একেলগে পঢ়া ৰীতাক বহুত দিনৰ মুৰত বজাৰত লগ পাওঁতে তাই প্ৰথমে উধাতু খাই - 'আৰে জুৰি' বুলি মাতি হ'ব দে বাকীখিনি ফোনতে পাতিম। এতিয়া সময় নাই বুইছ-মিষ্টাৰে সোৱা-গাড়ীৰ ষ্টাৰ্ট দিলেই - ল'ৰাটোক চুইমিঙলৈ নিব লাগে...।' বহু সময় তাইৰ বাক্যকেইটাই মোক ক্ৰিয়া কৰিছিল যদিও বেছি ভাবিবলৈতো মোৰো সময় নাই। মুঠিৰ ন'কিয়াটোত সেইয়া গান বাজিলেই নহয় - 'হেল্প' - ইমন - অ' তোমাৰ আজি বাৰ্থ দে নহয় - কি কি - অ - অ যাম - গৈ আছে - কি" মাত্ৰ দুঘণ্টাৰ বাবেহে বাৰ্থ দে নেকি? হ'ব বাক মই গৈ আছে...।' গাড়ীখনত ষ্টাৰ্ট দিলো ইমনৰ বাৰ্থদেলৈ বুলি। আবেলি ২ বজাৰ লগে লগে হেনো বৰ্থ দে শেষ হ'ব লাগিব' পঞ্চম মানত পঢ়া ইমনৰ ৩ বজাৰ পৰা সপ্তাহত এদিন হোৱা কথক নৃত্যৰ ক্লাছ আছে... যেনে-তেনে যথা সময়ত পালোগৈ ইমনৰ ঘৰ। ইমানে থোন্‌থোনাইছে মাকক 'মা আজি কথক ক্লাছলৈ নাযাও - ইমান ভাল লাগিছে ঘৰত থাকি। সোৱা আন্টিও আহি পালেহিয়েই।' ইমনৰ মাকে মোৰ ফালে চাই হাঁহি এটা মাৰি ডাইনিঙলৈকে আগবঢ়াই লৈ গ'ল। কনমানি ইমানে মোকে ক'বলৈ ধৰিলে - 'আন্টি কোৱাছোন মাক আজি মই ডেল স্কুললৈ নাযাও বুলি।' ইমনৰ মাকে মোক 'আপুনি খাওকচোন - মই তাইক স্কুলত থৈয়ে আহিম।' সেইবুলি জীয়েকক টানি-আজুৰি উলিয়াই নিলে। আলহী প্ৰায় শেষ হোৱাত অকলশৰীয়া ঘৰটোত ইমনৰ মাহীয়েক আৰু দুজনীমান বনকৰা ছোৱালীৰ বাহিৰে কোনো নাছিল। ইমনৰ মাহীয়েকে মোক বেছ আপ্যায়ন কৰিলে যদিও ইমানে যাবলৈ নিবিচৰা ঘটনাটোৰে বৰকৈ আমনি কৰাত কোনো ধৰণৰ মিঠাই, কেৰু মই ডিঙিৰ পৰা ভিতৰলৈ নিয়াব নোৱাৰিলো। এঠাইত কাম এটা আছে বুলি খৰধৰকৈ মইও তাৰ পৰা বিদায় ল'লো।

... সম্প্ৰীতি সংঘৰ বছৰেকীয়া অধিবেশন চলি আছে। গধূলি প্ৰতিনিধি সভা আৰম্ভ। সভাৰ

সভাপতিয়ে আৰম্ভনিতৈ সকলোকে ভাষণ আগবঢ়াওতে কোনো ধৰণৰ সম্বোধন কৰিব নালাগে বুলি আদেশ দিলে। ঠিকেই আজিকালি আৰু 'মাননীয় সভাপতি মহোদয়, মঞ্চত উপস্থিত

বসবচনা

গণ্য-মাণ্য ব্যক্তিসকল, সমবেত সুধীবিন্দ ... "সম্বোধন কৰিবলৈ বা শুনিবলৈও কাৰো সময় নাই। চৰ চৰ্ট কাট। কোনফালে, কেনি গ'লে সোনকালে পাব পাৰি সকলোৰে একেটাই চিন্তা। ৰাতিপুৱাই খোজকাঢ়ি নল'লে আৰু বাকী সনয়ত কাৰো খোজ কাঢ়িবলৈ সময় নাই। কেতিয়াবা ভৰি কেইটাই খোজ নকঢ়াৰ বাবে কুট-কুটাই যদিও কি কৰিব...। সময় নোহোৱাৰ যুগত চুইজ টিপাৰ বাহিৰে কৰে কি...! সিদিনা গেছৰ লাইনত কিউ কৰি থাকোতে দেখিলো এজনে চিঠিৰ খামৰ ওপৰত নাম-ঠিকনা লিখিছে- হয়তো মিটিং অথবা বিয়াৰ, এজনে মোবাইলত বচৰ লগত, ঠিকাদাৰৰ লগত কথা পাতিছে আৰু কোনোবা এজনে আকৌ দুই হাতৰ আঙুলি সঘনাই ঘৰ্ষণ কৰি যোগচৰ্চা কৰিছে। বৈ থকা সময়খিনিও তেন্তে কোনেও এনেই কটোৱা নাই। মইও আগত তেতিয়াও ১০ জন ব্যক্তি থকাৰ বাবে বেগৰ পৰা 'আজৰি' আলোচনী খনকে উলিয়াই ল'লো চকুফুৰাও বুলি। ঠিকেই 'আজৰি' আলোচনী পঢ়িবলৈ এইয়াইতো আজৰি সময়।

... বহুত দিনৰ মূৰত বাইদেউ-ভিনদেউ ভাগিনজনী গৰম বন্ধত ফুৰিবলৈ মোৰ ঘৰলৈ আহোতে এদিন মোৰ অফিচৰে সহকৰ্মী নিজৰালৈ ফোন কৰিলো সিহঁতৰ ঘৰলৈ আগবেলাতে ফুৰিবলৈ যাম বুলি। উত্তৰ আহিল - "বুইছ, জুৰি আজি দেওবাৰটো পাই মই আৰু এওঁ চুলিত মেহেন্দী লৈ বহি আছো। আজৰি হওঁতে ছাগৈ টাইম লাগিব। গতিকে ... নিজৰাৰ কথা নিমিষতে বুজি পাই সেইফেৰা বাদ দিলো। ঠিকেইতো দেওবাৰে মেহেন্দী নলৈনো কোনদিনা মেহেন্দী ল'বলৈ সময় আছে...! সেয়েহে মানুহৰ ঘৰলৈ যোৱাৰ কথা এইবাৰ বাদ দি পিছদিনা আমি আটায়ে সোনকালে পাৰ্বতী মন্দিৰলৈকে বুলি গ'লো। মন্দিৰতো সেৱা ল'বৰ বাবে এক দীঘলীয়া শাৰী। আমিও থিয় হ'লো যথাক্ৰমে। শাৰীত থকা সকলে সেৱা কৰি থকা সকলক সোনকাল কৰিবলৈ কৈছে। পূজাৰীয়েও খৰধৰ কৰিছে। এনেতে বহু ধৈৰ্যৰে থিয়হৈ থকাৰ পিছত যেতিয়া আমাৰ পাল পৰিল পূজাৰীয়ে খৰধৰকৈ টোপোলা বান্ধি যাবলৈ ওলায়। তেখেতৰ হেনো সময় নাই। পাৰ্বতী মন্দিৰত ১ বজালৈকে সময় বন্ধা আছিল। তাৰপিছত বেলেগ পূজাৰীৰ দায়িত্ব...। ঘড়ীটোলৈ লক্ষ্য কৰিলো ১ বাজিছে। তেন্তে পূজাৰীৰো সময় নোহোৱা হ'ল।

... এদিন অকমান ওলাই যাওঁ বুলি লওঁতেই এজন বৃদ্ধ মগনীয়া আহিল। গেটৰ মুখতে তেওঁক ক'লো - 'আপুনি দুই মিনিট ৰওক মই সেই দোকাখনলৈ যাম আৰু আহিম ...' মগনীয়াজনে



ক'বলৈ ধৰিলে- 'হেৰী, মোৰ সময় নাই বুইছে - দিবলৈ মন নাই যদি নিদিও বুলি কওক...।' 'আও, ফ্লিতে পোৱা বস্ত্ৰৰ ওপৰতো ইমান দিন ডকাইতিনে? 'বুইছে মোৰো আপোনাক

কিবা এটা দিবলৈ সময় নাই' -কৈ পেলালো খঙতে।

... সিদিনা ৰঞ্জনহঁতৰ ঘৰত 'ভাকুটকুট' আলোচনীখন দেখি তাক সুধিলো - 'অ'ই - "মোৰ সময় নাই" -লেখনিটো পঢ়ি কেনে পালি? 'তই লিখিছ নেকি - কিতাপ আনিহে থওঁ বুইছ- পঢ়িবলৈচোন সময়েই নাই...।' মই একো উত্তৰ নিদিলো ... সময়ো নাই অৱশ্যে...।

সৰ্বটাক মন্ত্ৰ

দৈনিক বাতৰিত প্ৰকাশ : "চিচিমুখত নল-খাগৰিৰে পাৰ্কিউপাইন সাজি খহনীয়া প্ৰতিৰোধৰ চেষ্টা কৰিছে" - চিচিমুখৰ ঠিকাদাৰ তথা বিভাগীয় বিষয়া সকললৈ অনুৰোধ - "নল-খাগৰিতকৈ মেটেকা ঠাৰিয়ে পাৰ্কিউপাইন নিৰ্মাণ কৰিলেহে খহনীয়া প্ৰতিৰোধ কৰিব পৰা যাব। মিছাকৈ নল-খাগৰিখন কাটি কষ্ট কৰাৰ কোনো প্ৰয়োজন নাই।



দৈনিক বাতৰিত প্ৰকাশ : নিলখ শ্ৰীপানিৰ পথৰ জৰাজীৰ্ণ অৱস্থা, যোৱাটো পঞ্চায়ত নিৰ্বাচনত বিজয়ী প্ৰতিনিধি সকলে ব্যাপক দুৰ্নীতিৰে সম্পদশালী হোৱা বুলি অভিযোগ উঠিছে- পঞ্চায়তী ৰাজত্বত পঞ্চায়তী নেতা চাহাবসকলৰ চেহেৰা বৃদ্ধি হ'লে, ৰাস্তা-পদূলি চেহেৰা খীন হ'বই। ইয়াতনো কি জগৰ লাগিল?

দৈনিক বাতৰিত প্ৰকাশ : "ধেমাজিত" সৰ্বশিক্ষা মিছনে বাৰ্ষিক লাখ টকা খৰছ কৰিব নোৱাৰি ঘূৰাই পঠালে" - ভালেই হ'ল আমাৰ ধেমাজিত সৰ্বশিক্ষা মিছনে সকলোকে শিক্ষা দি শেষেই কৰিলে, ক'তনো খৰছ কৰিব! টকাবোৰ এনেয়ে পানীত পেলাই দিয়াতকৈ দিল্লী, দিছপুৰৰ ফালে ঘূৰাই পঠাই, সেইফালে শিক্ষা-দীক্ষা ভাগ নোপোৱা এম. পি.-এম. এল. এ সকলকে শিক্ষা-দীক্ষা দি অলপ ৰাইজৰ উপকাৰ কৰক!

দৈনিক বাতৰিত প্ৰকাশ : মাতমৰাত বালি মথাউৰি দুঠাইত বানপানীয়ে উটোৱাই নিলে, ৬ খন গাঁও পঞ্চায়ত ব্যাপক ক্ষতিগ্ৰস্থ। ৫ কোটিৰো অধিক উটিল। বাঁহৰ জেঁউৰা মাৰি বান প্ৰতিৰোধৰ ব্যৱস্থা কৰোতে বহুটি খৰছ কৰিলে বিভাগীয় কতৃপক্ষই- দশৰথৰ পুতেকৰ আকৌ সুবিধা আহিল, ৰামৰ খৰম জোৰা ৰাজ গাদীত স্থাপন কৰি অবাধে লুণ্ঠন কৰি যাব পাৰিব।

ভাকুট-কুটৰ সংবাদ : ধেমাজিস্থ চিলাৰাই ভৱনৰ নামত প্ৰায় এক দশক যুৰি দুশাৰী খুটাহে দেখা গৈছে— “ধেমাজিস্থ চিলাৰাই নাতি-পুতিসকললৈ ধন্যবাদ - “বিশ্ববীৰ জনাৰ নামত যে, দুশাৰী খুটাকে পুতি স্মৃতি ৰক্ষা কৰিব পাৰিছে।”

ভাকুটকুটৰ সংখ্যা- ধেমাজি চুকাফা পথাৰৰ অৱস্থিত চুকাফা ভৱনটো বেৰ নোহোৱাকৈ এযুগ ধৰি পৰি আছে। ভৱনৰ ভিতৰত কচু-ঢেকীয়া গজি তেনেই সাপ-ভেকুলীৰ আদ্য হৈ পৰিছে।

জনাতে ভৱনটি নিৰ্মাণৰ বাবে বহুলাখ টকাও চৰকাৰী বে-চৰকাৰীভাৱে আৱণ্টন পাইছে। কিন্তু ভৱনটো কাম দুভাগৰ এভাগো হৈ উঠা নাই— এনেকুৱা হবই কাৰণ আজি-কালি ধেমাজি

বসবতলা

মূলুকৰ চুকাফা বঙহৰদেউ সকলে টেবুলৰ তলেদি পাকেটপুৰাবলৈ লেফেফা ভৰোৱাতহে ব্যস্ত। চুকাফা ভৱন নিৰ্মাণ কৰিবলৈ আজিৰিনো পাব কেনেকৈ?

দৈনিক বাতৰিত প্ৰকাশ ২৪ জুলাই, ০৮ : বৰদলনিত মদ-জুৱা নীলা-ছবি অবাধ প্ৰচলন : প্ৰশাসন নিৰৰ — “ওপৰত উল্লেখিত কেইবিধ আমাৰ দেশৰ ৰাইজৰ সম্পদ। এনে মহান ৰাজহুৱা সম্পদ কেইপদ বৰদলনি ৰাইজে অকলে খায়-খেলি-চয় শেষ নকৰিবলৈ ভাকুট-কুটৰ তৰফৰ পৰা অনুৰোধ জনালো।

ৰাশিফল

মেঘ : মাহটোৰ বাবে দিল দিয়া দিল নিয়া কাৰবাৰত শতকৰা ৮০% ভাগ ফলৱতী যুগ। কিছু কিছুৰ কাৰণে বানপানীত ককুবকাই থাকি উপায়ন্ত হৈ JCB লৈ খান্দি ফুৰা যুগ। টাউনীয়া সকলৰ তৰা-নৰা চিঙি মল-মূত্ৰ মিহলি পানীতে জাবুৰ মাৰি চিৰ মুক্তি পোৱাৰ যুগ বিদ্যমান।
মাহটোৰ বাবে Law land ৰ ঘৰ এটিতে আশ্ৰয় লৈ উচুপি চাই থকাৰ যুগ।



বৃষ : ফটোৱা সাংবাদিকতাৰ বাবে লাভজনক মাহ। পাঁচশ টকাৰ পৰা হেজাৰ টকালৈকে পকেটস্থ কৰি কোনোৱা লিলিমাই গৱেষণা কেন্দ্ৰত আপেল-নাৰিকলৰ সৈতে, ৰঙা বটল, বসণ্ডা, গলাৰ্দ্ধন কৰাৰ যুগ। পৰকীয়া প্ৰেমিকৰ ৰাইজৰ ওচৰত বাঃ বাঃ লোৱাত কৃতকাৰ্য হোৱাৰ মাহ। আৱশ্যক অনুপাতে লিলিমাইহঁতৰ গালত পুৰণি মেদামে আপোনাৰ সাক্ষাতত দুচৰ-এচৰ শোধোৱা যুগ বিদ্যমান।



মিথুন : আপোনাৰ সুখৰ, কাৰক আপুনিহে হব। সুখৰ কাৰণ হোৱাৰ হেতুকে নিৰ্বাণ লাভৰ সুযোগেই বেছি। গাভৰু মহিলাৰ বাবে মোবাইলতে আমনি কাৰক যোগ। ভেকেৰা বাবে প্ৰেমিকাৰ মোবাইলত কথা পাতোতে মাকে শূনি কাণতলীয়া চৰ খোৱাৰ যুগ বিদ্যমান।



কৰ্কট : কেঁকোবা চেপা দিয়া ল'ৰাইহঁতৰ উৎপাতত গৰম বন্ধৰ দিনত গিৰিহঁতৰ হগা-মুতা বাহিৰ



হোৱাৰ মাহ। মাহটো আপোনাৰ কৃষি কাৰ্য্যক্ষেত্ৰ সমাধান কৰি আহি ঘৰৰ গৃহিনীয়ে সোনকালে খোৱাৰ যোগাৰ কৰি নিদিলে হালুৱা এচাৰিয়ে মন্ত্ৰ পাঠ কৰাৰ যুগ। তাকে কৰিলে, আজিকালি আকৌ মহিলা সন্তাৰ চিয়ঁৰ-বাখৰত লাল ঘৰত লালবাবুৰ পাল্লাত পৰি সৰ্ব্বটাক মন্ত্ৰ কোবত পিঠি খেতালি যোৱাৰ যুগ বৰ্ত্তমান। বিদ্যাৰ্থীৰ বাবে মাহটোত জাম কেতিয়া খাই, গছৰ তলত জোপা লোৱাৰ যুগ।

সিংহ : বাৰিষা ফেনে-ফুটুকাৰে বৈ অহা পানীত নাৱত উটি মাছ ধৰিবলৈ যাওঁতে জলদেৱতাৰ ফান্দত পৰাৰ কপাল নোহোৱা নহয়। পাইকাৰী ব্যৱসায়ত লাভৰ মাত্ৰাই অধিক। কিন্তু খুচুৰা



ব্যৱসায়ীসকলৰ বাবে দালিকে আদি কৰি মাহ জাতীয় শস্য ওখহি ডাঙৰ চাইজ হোৱাত গ্ৰাহকৰ গালি শপনি খোৱাৰ সম্ভাৱনা নথকা নহয়। কৃষি বিভাগত জড়িত জনৰ প্ৰেক্ষিকেল খেতি কৰাতকৈ খেতি নকৰা সকলহে ঘোঁচ ঘাঁচেদি লাভৱান হোৱাহে সম্ভাৱনা বেছি।

কন্যা : নাতি-নাতিনীহঁতৰ চিঞৰত বৃদ্ধ সকলৰ তৰা নৰা ছিগা যুগ। বিদ্যাৰ্থীসকলৰ গৰমৰ বন্ধত আদ্য মাৰোতে ধান্দা উল্টা হোৱাৰ সম্ভাৱনা নোহোৱা নহয়। শনি দশাত পৰি পিঠি নোৰানোৰ



হোৱা লক্ষণ দেখা যায়। মহিলা সকলৰ বাবে শুভ মাহ। গছৰ তলত বহি আম-কঠালৰ জুতি লোৱাত ক্ৰটি নহব। আশা কৰামতে হাঁহি টেমচেই মাহটো কটাৰ পাৰিব। কিন্তু নিজৰ ভোমোৰাটিয়ে কৰবাত ফুৰিবলৈ যাওঁতে আন ভোমোৰা লগত হালি-জালি কৰিলে হিতে বিপৰীত হোৱাহে লক্ষণ বিদ্যমান।

তুলা : আপোনাৰ আজি দুমাহ যুৰি শনি দশা। মন্ত্ৰীজাতীয় লোকসকলে ঘোঁচ-ঘাঁচ নিদিয়াটোৱেই শ্ৰেয়। কাৰণ বতৰ ফৰকাল নহয়। আপোনাৰ শিৰত শনি, কপালত ৰাহ লগ্তি আছে। ৰাহৰ প্ৰকোপে



আপোনাৰ জেল জৰিমনাকে আদি কৰি চৌষষ্ঠীকুটি জঞ্জালৰ ভৰত দেও পাৰি ফুৰিব লগাৰ সম্ভাৱনাই বেছি। আপোনাৰ গাদী আপোনা আপুনি খহিবও পাৰে। বিদ্যাৰ্থীৰ পণ্ড, ঘৰ-ঘৰুৱালৰ দ্বন্দ। দোকানী ব্যৱসায়ী ব্যৱসায় মন্দা। দালালী সকলৰ দালালী কাৰবাৰত লাভতকৈ লোকচানহে বেছি।

বৃশ্চিক : প্ৰেমত ছলাঙ। ব্যৱসায়ী সকলৰ ৰঙা পাথৰ, বগা পাথৰ কিনি আঙুলিত আঙুঠি পিন্ধাৰ যোগ। পাথৰ কিনিবলৈ বিছাৰি নেপালে কোনোবা মন্দিৰত বিভিন্ন ৰঙৰ এৰাঁ সুতা পিন্ধি গনেশ দেৱতাৰ শ্ৰীচৰণত দিবলৈ গোন্ধহীন ৰঙা ফুল বিছাৰি আনৰ দোকানত দিস্তাৰ দিয়াৰ যোগ। লটাৰী টিকট লৈ মন্দিৰৰ পূজাৰী হতোৱাই টিকটৰ ওপৰত শান্তিয়নি নিক্ষেপ কৰোৱাই আনি, চনৈ চনৈ গৃহে প্ৰস্থান কৰি গৃহিনীৰ হাতত টিকটটি অৰ্পণ কৰিলে লটাৰী সুফল লাভ কৰিব পাৰে। বিয়া নপতাসকেল ভাবী পত্নীৰ কপালত টিকটটো খুন্দিয়াই-খুন্দিয়াই পকেটে



থৈ সেৱা কৰি থাকিলে সুফল পোৱা যাব।

ধনু : জলদেৱতাৰ আৰ্শীবাদত এইবাৰ বিলিফ খোৱা সকলতকৈ বিলিফ বিতৰণ কৰা সকলৰহে লাভৰ যুগ। চৰকাৰী কৰ্মচাৰীয়ে বিলিফ বিতৰণ কৰোতে শ্লিপ খাই পৰাও সম্ভাৱনা বৰ্তমান। অৱশ্যে বহি থকা মণ্ডল জাতীয় কৰ্মচাৰীৰ বাবে হিচাব-কিতাপ কম বেছি কৰোতে ঘোঁচ জাতীয় মিঠা বস্তু ফেৰাৰ পৰা উপকাৰ হোৱা দেখা যায়। যেনে আপোনাৰ ঘৰত দুজন আছে যদি সংখ্যা বঢ়াই ছজন কৰি দিয়া, ক্ষয়-ক্ষতিৰ পৰিমানো বৃদ্ধি কৰা, খতিপূৰণ আদায় কৰা ক্ষেত্ৰত চৰকাৰী ঘৰত হিচাব নিকাচত দুই/চাৰি টকা প্ৰাপ্যৰ যুগ।



মকৰ : মাহটোত বাৰিষাৰ বানপানীত উটি যোৱা সম্ভৱনাই বেছি। মথাউৰি কাষৰ বাসিন্দা হলে পানীৰ যুৱলীত পুঠি, শিঙৰা ভক্ষণ কৰিবলৈ পোৱাৰ যুগ। অৱশ্যে কিছু কিছুৰ বিলিফ কেন্দ্ৰত থাকি চিৰ শ্লিপ হোৱাৰো সম্ভৱনা বিদ্যমান। ইয়াৰ খণ্ডনৰ বাবে অসম ৰাজ্যিক লিলিমাই গৱেষণা কেন্দ্ৰত নগদ পাঁচশ টকাৰূপে দি আম, আপেল, মাহ-কলৰ এখনি শৰাই আগবঢ়াই বিহলঙনিয়ে কোব চেৰেক খোৱাটো বাঞ্ছনীয়।



কুন্ত : ৰাজনীতিত গেৰুৱা ৰং শুভ কাৰক। যিমান পাৰে সোনকালে গেৰুৱা বাহিনী সজ বিছাৰি দিল্লীফালে অহা-যোৱা কৰাটো ফলদায়ক। ৰাজনীতিত বগা ৰঙৰ ফল অশুভ। বগা কাপোৰ পৰিহিত নেতাসকলে গেৰুৱা ৰঙৰ কাপোৰ পিন্ধি যো-যা কৰাটো মাহটোৰ বাবে যোগাত্মক দিশ। নহলে চেপেনা আৰু চিলিমৰ আশ্ৰয় লব লগা হোৱাৰ যুগ।



মীন : বাণিজ্যত দালালৰ উজান। মজুত কৰণত সুযোগ। শিক্ষাৰ্থী অখণ্ড প্ৰতাপ। বৃদ্ধ সকলৰ গৃহ সংসাৰ ত্যাগৰ যুগ। পুৰণা ৰোগৰ উক দিয়া সম্ভাৱনা বিদ্যমান। কিছু ইচ্ছা কৰিলে মধ্যবিত্ত শ্ৰেণীয়ে বিভিন্ন কামত অথালি-পথালিকৈ থাকি আনক বান্ধৰ ভেটা দি কাম আদায় কৰি পাৰিব। নতুন ব্যৱসায়ত হাত নিদিয়াটোৱে উত্তম।



তিলেশ্বৰী আৰু বিহু

স্বৰ্ণ হাজৰিকা

সোৱা মাঘৰ বিহুৰ তিলেশ্বৰীয়ে দিন দীঘল হোৱাৰ সূচনা দিলেই। বিহুবুলি ক'লেই তিলেশ্বৰী; চুঙা, বৰ, ঘিলা আদিৰ কত যে প্ৰগেম!! পুহৰ আধা যাওঁতেই আইসকলৰ মুখত খালি বিহুৰ কথাই। মিটিং এখনলৈ নিমন্ত্ৰণ কৰিলেও - নাই, নাই আগত বিহু আহিছে যাব নোৱাৰি। বিহু মানে সেই তিলেশ্বৰী জনীক লৈয়েই মহামঞ্চিল। বৰা চাউল কেইটা হ'ব লাগিব, বেলেগ ধানৰ লগত মিহলি নোহোৱা পিঅ'ৰ বৰা। তাৰ লগত হাজৰিকা, শৰ্ম্মা, দাধৰা, চেকনী ধৰা, আৰাকৰা, দেউৰী, গগে

হ'লে নহ'ব। বৰাৰ সন্মান বেলেগ। বৰাৰ আঠা প্ৰেমিক-প্ৰেমিকাৰ দিনৰ নিৰ্মাণ হোৱা দৌল দেৱালয় বোলে বৰা চাউল, হাঁহৰ কণী, মাটি মাহৰে নিৰ্মাণ কৰা। আজিৰ দৰে আলতীয়া মাটিৰ ইটা আৰু চিমেন্টৰে তৈয়াৰী নহয় যদিও দ'ল-দেৱালয়ক পিছে চুনামীয়েও ভাঙিব নোৱাৰে।

এহিমানৰ কথা এহিমনে থওঁ- আমাৰ তিলেশ্বৰী বাইৰ কথা এটা কওঁ। কেৱল আঠা থকা বুলিলেই নহ'ব - চাউল কেইটাই ঘড়ী ঘণ্টাৰ কথাও বুজি পায়। কমেও ৩ ঘণ্টা সময় চাউল কেইটাক ভৰ্তি পানীত পুহমহীয়া জাৰত ভৰাই থ'ব লাগিব। পানীৰ পৰা তুলিব লাগিব এটা পাতল খৰাহীত। চাউল কেইটা জৰ্জৰীয়া হ'লেও নহ'ব অলপ ৰসাল হ'ব লাগিব।

খুন্দুতেও পিছে খৰখৰকৈ ওফৰাই পেলালে নহ'ব। ন-বোৱাৰীয়ে দিয়াৰ দৰে 'ৰংপুৰ ৰংপু...' কৈ দিব লাগিব। চালনী লোৱা গৰাকীয়ে জোখ এটাত খুবলীৰ পৰা হাতেৰে আনিব পৰা 'চাব' এটা হ'ব লাগিব। মিহি চালনিৰে দুবাৰ চালিব লাগিব। জোখৰ বাচন এটাত ঢালি থৈ ঢাকি থ'বও লাগিব। চাউলৰ পানী থাকিলেও লড়া উঠিব - তেতিয়া কি বহাগ বিহুত, কি মাঘৰ বিহুত তিলেশ্বৰী খোৱা নেচেল। পিছে তিলেশ্বৰীক যে প্লেটৰ পৰা একাষৰীয়া কৰি থৈ নাৰিকলৰ লাডুটো টুপুকৈ মুখত বৰাই থয়, বৰপিঠা, নিমুকি কেইটাও মুখত সোমাবলৈ চান্চ পাই - এইয়া দুখন হিয়াফাটি যোৱা কথা নহয় জানো? "এই কেইটা থৈ দিয়কচোন" - তিলেশ্বৰী বায়ে মাতিব নোৱাৰে বুলিহে। বেচেৰীয়ে পেটত তিলগুড় এসোপা লৈ ওকমোকয় থাকে আৰু...। মাজতে আকৌ ইগৰাকীয়ে সিগৰাকীলৈ তিলেশ্বৰী বাইক লৈয়ে টেলিফোন- "মোৰ পিঠা নুঠিল নহয়" "কিনা চাউল আছিল নেকি? ৰ'দত শুকাই তেলপিঠা খাব আৰু কি কৰিবনো? অহা বিহুত মোৰ পৰাই চাউল কেইটা মান নিব বাৰু।"

সময় কাৰো বাবে বৈ নাথাকে। পুনৰ বহাগী বাইক আদৰাৰ প্ৰস্তুতি। প্ৰেম-প্ৰীতিৰ উখল-মাখল, কুলিৰ কু-উ-উ, কু-উ-উ মধুৰ মাত। বহাগীৰ আগমনত আকৌ হেপ্পী নিউইয়েৰৰ বতৰা - তিলেশ্বৰী বাইদেউৰ ওকমুকনি কোন কেছ মানেনো মোক আদৰেৰে ল'ব- বাওঁহাতে বা কিমানে ল'ব- বুদ্ধিয়া-ভূজিয়া, লালমোহন, পেৰা, গজা, লৰঙ্গৰ লগত তিলেশ্বৰীয়ে কি কম্পিটিচন কৰিব?

তথাপিও তিলে বাইদেউৰ অনুপস্থিতিত অসমীয়াৰ জাতীয় উৎসৱ উকা। আজিকালি আকৌ গাৰ্বতকৈ চহৰত তিলেশ্বৰী বাইৰ সন্মান বেচি। মহানগৰীৰ নয়নতৰা হোটেলৰ ওচৰত বিভিন্ন মিঠাইৰ লগতে তিলেশ্বৰীয়ে ফেৰ মাৰিবলৈ সক্ষম হৈছে। তিলে বাই এতিয়া নগৰমুখী হৈ পৰিল। কলাক্ষেত্ৰত শুবালকুচিৰ পাট বস্ত্ৰ পৰিহিতা চেণ্টৰ গোন্ধেৰে সুবাসিত কৰা ভদ্ৰ মহিলা সকলৰ সন্মুখত তিলেশ্বৰী বাই বহি থাকে। তাত চলে তিলে বাইৰ কম্পিটিচন। উখল-মাখল ঢোলৰ ঘিট্‌ঘিটনিত যেন তিলেশ্বৰী বাইদেউয়ে এপাক নাচিহে দিব। তিলেশ্বৰীয়ে গোঁৱৰ কৰে - 'নৌ তিলো নৌ বিহু...।'



দেখহ শুনহ হাঁহ হাঁহ



সূত্র :- আহে সামাজিক লোক হামো যাৰ কথা কহবো ওহি ঘোচ টকাৰ
সংসদে প্ৰৱেশ কৰল। হাজাৰ টকীয়া নোটৰ বাণ্ডিলে ৰঙ্গমনে নাচতৰহ
- ইহাক সাৱধানে দেখহঃ শুনহঃ-

ঘোচ লৈয়া ভোট দিয়া সিটো গেল্‌গলি মাথা।

ভাকুট-কুটে বোলে তাক বাঢ়নী লৈয়া খেদা ॥

ঠাকে ঠাকে টকা গৈয়া সেমাইলা সংসদে,

গণতন্ত্ৰ নোহে জানা ধনতন্ত্ৰ সিটে ॥

মাংস লোভী শৃগালৰ দেখা কেন ৰাউ।

ধন দেখি সাংসদগণে কৰে কাও বাও ॥

আইনৰ মালিকে নাচে ধনৰ পাল্লাত।

ভাকুট-কুটে ডাক দিল দুৰ্যোগৰ বেলাত ॥

ভাৰতীয় ৰাজনীতি দুৰ্গন্ধ কেনে বৰ।

দেখহঃ শুনহঃ সবে সামাজিক নৰ ॥

বিশেষ অনুৰোধ

অহা সংখ্যাত প্ৰকাশৰ বাবে অসমীয়াৰ লগতে ইংৰাজী আৰু হিন্দী ভাষাৰ ব্যঙ্গ লেখনিও প্ৰকাশৰ ব্যৱস্থা কৰা হৈছে। সদাশয় লেখক-লেখিকা সকলক তলৰ ঠিকনাত যোগাযোগ কৰিবলৈ অনুৰোধ জনোৱা হ'ল।

ঠিকনা

সম্পাদক, ভাকুটকুট,
মাৰফং : ভাকুটকুট প্ৰিণ্টাৰ্ছ, থানা তিনিআলি,
ডাক ও জিলা :- ধেমাজি
পিন : ৭৮৭০৫৭
ফোন নং : ৯৮৫৯৭৪৯১৪৩ (ম'বাইল)

সমন্বিত প্ৰকাশন গোষ্ঠীৰ হৈ

সমন্বিত প্ৰকাশন গোষ্ঠী পৰিচালন সমিতিৰ হৈ সভাপতি উমেশ খাণ্ডেলিয়া আৰু সম্পাদক শিবোমণি বৰুৱাৰ দ্বাৰা প্ৰকাশিত।

সম্পাদক : বিমল ৰাজখোৱা

সহযোগী : গুণ বৰা

বন্দনা দত্ত হাজৰিকা ✓

ৰেখাচিত্ৰ অংকন : প্ৰণৱ দিহিঙ্গীয়া

আইন উপদেষ্টা : নৰেণ গোহাঁই (এডভোকেট)

চাৰ্কোলেচন মেনেজাৰ : অতুল চমুৱা

বিজ্ঞাপন প্ৰৱন্ধক : হৰেন্দ্ৰনাথ শৰ্মা

ছপা :- ভাকুটকুট প্ৰিণ্টাৰ্ছ, থানা তিনিআলি, ধেমাজি।
ডিজাইনিং আৰু ডি.টি.পি. :- শ্ৰী অৰিনাশ ৰাজখোৱা।